

نصر اللہ امرء اُسمع مناشیئاً فبلغه كما سمعه، فرب مبلغ اوعى من سامع

۱

صاحب نصر الباری

علامہ محمد عثمان غنی

مفتی ناصر الدین علی مظاہری

مفتی ناصر الدین مظاہری

ناشر

زکریا بکڈ پوڈیو بند۔ یو پی

۲

تفصیلات

کتاب: علامہ محمد عثمان غنی  
مرتب: مفتی ناصر الدین مظاہری  
صفحات: ۱۱۲  
سائز: ۱۶-۳۰-۲۰  
باہتمام: ذوالفقار علی  
طبع اول: جون ۲۰۱۱ء  
قیمت:  
فون  
فیکس:

زکریا بکڈ پوڈیو بند

رات ہی رات میں باڑہ گرا دیا  
 پوکھرن دی میں اشنان پر علامہ صاحب کارِ عمل  
 درس حدیث  
 سند حدیث  
 تدریسی زندگی  
 مظاہر علوم میں تقرر  
 احقر کا امتحان داخلہ  
 ششماہی امتحان  
 استاذ کا عکس جمیل  
 تقویٰ اور تدین  
 حضرت مدنیؒ سے عشق  
 حضرت تھانویؒ اور حضرت مدنیؒ  
 حضرت مولانا محمد الیاس اور حضرت مدنیؒ  
 خور و نوازی  
 تواضع  
 چائے اور ”وائے“  
 سادگی

## فہرست مضامین

تأثرات: حضرت مولانا محمد سعیدی حفظہ اللہ  
 حرف خیال: جناب مولانا مفتی محمود عالم مظاہری  
 حرف شیریں: جناب مولانا محمد عمران قاسمی  
 حرف و حکایت  
 حرف آغاز  
 مشیت ایزدی  
 غروب آفتاب  
 ابتدائی حالات  
 تعلیم کا شوق  
 تعلیم کے لئے بیوی کا زیور فروخت کر دیا  
 دارالعلوم دیوبند میں داخلہ  
 تجارتی مشغلہ  
 علامہ اور علاقہ  
 بدعت کا خاتمہ  
 تعزیر داری کا خاتمہ

صبر و شکر

آپ کی نظر میں حضرت فقیہ الاسلام کا مقام

ایکسیڈنٹ

نصر الباری اور فیض الامامین

ابواب نصر الباری

بیعت و اصلاح

انداز تربیت

علمی رہنمائی

کرم نوازی کی ایک اور مثال

مؤرخین

علمی و عملی تفوق

غلطی

امام بخاری اور مسئلہ رضاعت

شفقت و مروت

درجہ بندی: مفید یا مضر؟

طلبہ کو نصیحت

علمی گہرائی

خصوصی موضوع

علمی وقار و عظمت کا پاس و لحاظ

شرائط مناظرہ

فقہ البخاری فی تراجمہ

دنیا کی تین نعمتیں

وطن کی محبت

بہاری

ختم بخاری شریف

فارغین طلبہ سے خطاب

نصر الباری کا اختتام

اور مخالف فرار ہو گیا

وقت کی قدر و قیمت

کتابوں کی خریداری کا شوق

ہمہ جہت شخصیت

کفایت شعاری

زہد و قناعت

شہرت و مقبولیت

زکریا بکڈ پو

بیماری

آخری غذا

آخری کلمات

بہار آخر شد

چند موقر و اردین

تجهیز و تکفین

باقیات الصالحات:

نصر الباری

نصر المنعم

نصر الحیات

فیض الامامین

التقریر الکافی

آئینہ حقوق

دراية الادب

جامعہ عثمانیہ

تشکر و امتنان

مظاہر علوم میں تعزیتی اجلاس

تأثرات: مولانا محمد احکام قاسمی

تأثرات: مولانا غیور احمد قاسمی

تأثرات: مولانا جمیل احمد مظاہری

تأثرات: مولانا محمد عمران قاسمی

تأثرات: قاضی ندیم اختر

تأثرات: مفتی محمود عالم مظاہری

تأثرات: ناصر الدین مظاہری

تأثرات: مولانا نثار احمد مظاہری

تأثرات: مولانا حکیم محمد عبداللہ مغیشی مدظلہ

### کلام منظوم

موت کی آغوش میں وہ باندھ کر رخت سفر

تاریخ رحلت

مرثیہ

اللہ نے دی ان یوں موت دُلا روں میں

قطعہ تاریخ وفات

اعلان

## تأثرات

حضرت مولانا محمد سعیدی مدظلہ ناظم مظاہر علوم (وقف) سہارنپور

نحمدہ ونصلی علی رسولہ الکریم!

حضرت مولانا علامہ محمد عثمان عفیٰ شیخ الحدیث مظاہر علوم وقف سہارنپور، فقیہ الاسلام حضرت مولانا مفتی مظفر حسین کے خلیفہ تھے، ہر دو بزرگ ہم عمر، ہم عصر اور ہم مزاج وہم مذاق بھی تھے، دونوں حضرات ایک دوسرے کا جس انداز میں اکرام واحترام فرماتے تھے اس سے اکابر کی یاد تازہ ہو جاتی تھی۔

حضرت فقیہ الاسلام کو علامہ صاحب کی صلاحیتوں اور لیاقتوں پر مکمل اعتماد تھا، یہی وجہ ہے کہ مظاہر علوم سہارنپور میں مفسدین نے جب خلفشار پیدا کیا اور بعض اہم اساتذہ یہاں سے چلے گئے تو حضرت مفتی صاحب نے حضرت علامہ صاحب کو پہلی فرصت میں نہ صرف مظاہر علوم آنے کی دعوت دی بلکہ دورۂ حدیث کی اہم کتب کے علاوہ بخاری شریف کا سبق بھی متعلق کیا۔ اس وقت سے اخیر تک ہزاروں طلبہ نے آپ کے دروس بخاری و مسلم اور طحاوی وغیرہ میں شرکت کی سعادت حاصل کر کے آج عالم اسلام میں اپنی مادر علمی اور اساتذہ گرامی کا نام روشن کر رہے ہیں۔

عزیزی مولانا مفتی ناصر الدین مظاہری کی یہ کوشش ان شاء اللہ بار آور ہوگی۔

اللہ تعالیٰ علامہ صاحب کو جنت میں رسول اللہ صلی اللہ علیہ وسلم کا قرب عطا فرمائے۔

محمد سعیدی عفیٰ عنہ

ناظم ومتولی مظاہر علوم (وقف) سہارنپور

۱۷ جمادی الاخریٰ ۱۴۳۲ھ

## حرف شیریں

صاحب زادہ گرامی جناب مولانا محمد عمران قاسمی

میرے والد ماجد حضرت مولانا علامہ محمد عثمان عفیٰ شیخ الحدیث مظاہر علوم وقف سہارنپور کی حیات مبارکہ مختلف صفات کا مجموعہ تھی، آپ سراپا خوبی تھے، جب تک مدرسہ کی چہاردیواری میں رہتے پورے رعب وجلال کے ساتھ نظر آتے لیکن جب گھر تشریف لاتے تو آپ کا رعب اور دبدبہ یکسر بدل جاتا، اپنے پوتوں یعنی میرے بچوں سے مزاج بھی فرماتے، ان کی معصومانہ مانگیں اور فرمائشیں بھی پوری کرتے، ان کی خوش فعلیوں پر ہنستے بھی اور ان کی تربیت کے سلسلہ میں فکر مند بھی رہتے، چنانچہ میرے بیٹے محمد سلمان سلمہ کو اپنے پاس مظاہر علوم میں رکھتا کہ اس کی تعلیم پر زیادہ سے زیادہ توجہ دے سکیں، اس سے چھوٹے بچے محمد لقمان سلمہ کو بھی اپنے پاس بلالیا اور دونوں کی پرورش، تعلیم اور تربیت میں خصوصی توجہ مرکوز رکھی۔

آپ جس طرح عوام و خواص میں مقبول ومحترم تھے اسی طرح گھر کی چہاردیواری میں بھی قدر و منزلت اور عزت وعظمت کی بلندیوں پر فائز تھے۔ میں شکر گزار ہوں جناب مفتی ناصر الدین مظاہری کا جنہوں نے والد ماجد کی زندگی کے مختلف پہلوؤں کو حیضہ تحریر میں لا کر قابل قدر کارنامہ انجام دیا ہے۔

محمد عمران قاسمی

ناظم جامعہ عثمانیہ چلس ضلع بیگوسرائے (بہار)

۱۷ جمادی الاخریٰ ۱۴۳۲ھ

پیکر تھے۔

کسی بھی موضوع کے ہنرور افراد اور اپنے فن کے متخصص حضرات ظاہری ٹیپ ٹاپ اور بناوٹ سے پاک نہایت ہی سادہ مزاج اور سادگی پسند ہوا کرتے ہیں چنانچہ حضرت علامہ صاحب بھی عظیم الشان و باکمال عالم و محدث ہونے کے باوصف نہایت ہی سادگی پسند تھے۔

اللہ تعالیٰ نے آپ کو اپنے حبیب ﷺ کی احادیث کی تعلیم کیلئے قبول فرمایا تھا اسی لئے امید ہے کہ آپ کل قیامت کے دن محدثین کرام کے جلو میں جنت الفردوس کی ابدی نعمتوں اور لافانی لذتوں سے لطف اندوز ہوں گے۔ ایسی عظیم شخصیتوں کے انتقال کے بعد ان کے عظیم الشان علمی کارنامے، تحقیقی و تصنیفی خدمات اور ان کی حیات جاوداں کے قابل رشک نقش و نقوش امت کیلئے راہبر اور راہنما ثابت ہوا کرتے ہیں اللہ تعالیٰ نے اس پہلو سے بھی حضرت علامہ صاحب کو خصوصی توفیقات سے نوازا تھا، آپ کے شاگردان رشید، آپ کے مسترشدین، آپ کی کتابوں کے مستفیدین صدقہ جاریہ ہیں جو آئیوالی نسلوں تک آپ کی تعلیمات اور خدمات کی روشنی پہنچانے میں کلیدی کردار ادا کریں گے۔

حضرت مولانا علامہ محمد عثمان غنیؒ میرے قابل قدر استاذ بھی تھے، شفیق و مہربان بزرگ بھی، خاص محسن بھی تھے، عظیم مربی بھی، میرے درد میں ہمدرد، میرے فکر میں فکر مند، میری خوشی میں خوش، میری غمی میں غمگین

## حرف خیال

### حضرت مولانا مفتی محمود عالم مظاہری مدظلہ

استاذ مدرسہ مظاہر علوم (وقف) سہارنپور

استاذ نامرشدنا حضرت اقدس علامہ محمد عثمان غنیؒ اپنی گوناگوں صفات اور قابل تقلید و انقیاد خصوصیات کے باعث انشاء اللہ تعالیٰ صدیوں یاد رکھے جائیں گے۔

آپ کی زندگی جہد مسلسل سے عبارت تھی، آپ کا علم معیاری، آپ کا تقویٰ مثالی، آپ کا کردار لاثانی، آپ کی خدمات اور کارنامے لافانی، آپ کا درس، آپ کی خانقاہ، آپ کی تصنیفات آپ کی خطابت ہر چیز علوم و اخلاص کا گویا ایک ایسا آبشار تھا جس کے چند قطرے حیات جاوداں بخشنے کے لئے کافی ہیں۔ آپ اس شعر کا مصداق تھے۔

موتی سمجھ کے شان کریمی نے چن لئے  
قطرے جو تھے میرے عرق انفعال میں

حضرت علامہ صاحب ہندوستان کے سب سے بڑے دینی ادارہ دارالعلوم دیوبند کے ہونہار، قابل فخر سپوت، شیخ الاسلام حضرت مولانا سید حسین احمدؒ کے شاگرد رشید، فقیہ الاسلام حضرت مولانا مفتی مظفر حسینؒ کے خلیفہ اجل اور دوسرے بڑے دینی ادارہ مظاہر علوم (وقف) کے منصب شیخ الحدیث پر فائز تھے، سادگی و قناعت، خاموش مزاجی، شرافت و مروت کے عظیم



درخورد غرض میری ترقی کو اپنی ترقی تصور کرنے والے، میری زندگی کے ہر موڑ اور ہر موقع پر اپنی خصوصی دعاؤں، نیک تمناؤں، الطاف و عنایتوں اور شفقت و مہربانیوں کے پھول نچھاور کرنے والے وہ گرامی قدر ہستی تھے جن کی خدمت میں پہنچ کر ماں کی ممتا، باپ کا پیار اور استاد کی شفقت سب کچھ مل جایا کرتی تھی۔

آپ کے تسلی آمیز کلمات، آپ کی حوصلہ افزائیاں، قدم قدم پر ملنے والی آپ کی دعائیں حقیقت یہ ہے کہ از سر نو عزم و حوصلہ عطا کر دیتی تھیں، گویا زندگی کی بہاریں، حسین و جمیل پھواریں، موسموں کی خنکی، بادلوں کی رنگت، شفق کی خوبصورتی، کہکشاؤں کی دلکشی اور بے سہاروں کی کھوئی ہوئی خوشی و رعنائی سب کچھ آپ کی نظر کرم سے ملنے والی وہ سوغات ہے جسے لیل و نہار کی گردشیں بھلا نہیں پائیں گی۔

حضرت مولانا مفتی ناصر الدین صاحب مظاہری زید لطفکم کا یہ کارنامہ لائق تحسین و آفرین ہے کہ انہوں نے حضرت علامہ صاحبؒ کی حیات اور خدمات پر مشتمل اپنے جذبات و تاثرات کو عملی جامہ پہنا کر وابستگان حضرت علامہؒ کیلئے ”یادوں کا خوبصورت گلدستہ“ پیش کر دیا ہے جو ان شاء اللہ حضرت کے سوا خ نگاروں کیلئے سنگ میل ثابت ہوگا۔

محمود عالم المظاہری

۱۴/۲/۱۴۳۲ھ

## حرف و حکایت

راقم الحروف کو درجنوں اصحاب فضل و کمال کے سوانحی نقوش حیطہ تحریر میں لانے کی سعادت حاصل ہے لیکن استاذ محترم حضرت مولانا علامہ محمد عثمان غنیؒ پر اپنے تاثرات اور احساسات قلم بند کرنے کیلئے کئی بار ہمتوں کو یکجا اور حوصلوں کو مہمیز لگانے کے باوجود جس انداز کی تحریر و نگارش میرے ذہن و دماغ میں تھی پیش کرنے سے عاجز و قاصر رہا کیونکہ آپ جیسے مخلص و مشفق اساتذہ جو اپنے شاگردوں سے باپ کے مانند محبت کریں اور غایت شفقت کے ساتھ نصائح فرمائیں چراغ لے کر تلاش کرنے سے بھی نہیں ملتے۔ جب بھی قلم کا غد سنبھالتا ایک ایک کر کے شفقتوں اور نوازشوں کی یادیں قلب حزیں کو کچھو کے لگانے لگتیں اور بالآخر قلم رکھ کر حضرت کی یادوں میں محو ہو جاتا۔

اللہ کا نام لے کر علامہ صاحبؒ کے تعلق سے ذہن کے کینوس پر یادوں کے جو چراغ جل رہے تھے اور گزشتہ ۱۶ سال سے دیکھی جانے والی حضرت کی پاکیزہ زندگی کے جو نقوش ذہن و دماغ میں موج زن تھے انہیں صفحہ دل سے صفحہ قرطاس پر منتقل کر دیا ہے، اللہ تعالیٰ قبول فرمائے۔

ناصر الدین مظاہری

مدیر ماہنامہ آئینہ مظاہر علوم

۲۰/جمادی الاخریٰ ۱۴۳۲ھ

بسم اللہ الرحمن الرحیم

## حرف آغاز

موت و حیات کی باگ و ڈور جس کے قبضہ میں ہے اسی کا ارشاد گرامی ہے اَيْنِمَاتُ كُفُوْا اِيْدِرْ كُفُوْا الْمَوْتُ وَلَوْ كُنْتُمْ فِيْ بُرُوجٍ مُّشَيِّدَةٍ اِسی طرح ایک جگہ ارشاد ہے کہ لَا يَسْتَاخِرُوْنَ سَاعَةً وَّلَا يَسْتَفِدُّوْنَ، ان واضح ارشادات کو نظر میں رکھئے اور کارگاہ حیات پر نظر کیجئے، ہر چیز لگے بندھے وقت کے مطابق پیدا ہوتی اور وقت مقررہ پر فنا ہو جاتی ہے، ملائک سے لے کر خلائیات تک، جمادات سے لے کر نباتات تک کیا چیز ہے جس کو دوام اور استمرار حاصل ہو؟ روئے زمین پر بلکہ آسمان کے نیچے رہنے، بسنے اور پیدا ہونے والی ہر چیز پر تو فنایت طاری ہونی ہے گویا جب جس چیز کا وقت پورا ہو جاتا ہے، جب مستعار ساعتیں پوری ہو جاتی ہیں، جب کسی چیز کی ضرورت کی تکمیل ہو جاتی ہے تو پھر فنایت طاری ہو جاتی ہے۔

## مشیت ایزدی:

اسلام کی تکمیل شارع اسلام کے عہد مہموم میں ہوئی اور آیت کریمہ اَلْيَوْمَ اكْمَلْتُ لَكُمْ دِيْنَكُمْ وَ اَتَمَمْتُ عَلَيْكُمْ نِعْمَتِيْ وَ رَضِيْتُ لَكُمْ الْاِسْلَامَ دیناً نازل ہوئی تو ایمانی فراست سے مالا مال اصحاب رسول ﷺ گئے کہ اب سرکارِ دو عالم صلی اللہ علیہ وسلم کی رحلت کا گویا وقت آچکا ہے۔ اس لئے اس دنیا میں بسنے والی کسی ذات، کسی شخصیت اور کسی ہستی کیلئے ایسے الفاظ کا استعمال یقیناً غلط ہے جو اصول الہی سے مزاحم و متضاد ہوں مثلاً یہ کہنا کہ ”فلاں صاحب ایسے وقت میں پردہ فرما گئے جب ان کی سخت ضرورت تھی“ یا یہ لکھنا کہ ”موت کے بے رحم پنجوں نے آپ کی روح قیض کر لی“، یا یہ لکھنا کہ ”اب فلاں صاحب کے خلا کا پُر ہونا ناممکن ہے“ اپنی عقیدت و محبت کا اظہار کرنے کیلئے اس قسم کے دوسرے جملوں اور تعبیرات کا سہارا لینا شرعاً اور عقیدۂ غلط ہے کیونکہ کب کس چیز کی ضرورت ہے، کس کو کب جانا اور مرنا ہے، کب کس کا وقت پورا اور ضرورت ختم ہوئی ان تمام باتوں کا علم صرف اور صرف احکم الحاکمین کو ہے جس کے آگے داناؤں کی دانائی، حکماء کی حکمت اور دانشوروں کی دانش مندی سب ہیچ ہے، یہ اسلام کی تعلیمات میں سے ہے کہ انسان کو ہر حال میں اللہ کی رضا کو پیش نظر رکھنا ہے۔



ان سچائیوں اور صداقتوں کے بعد یہ بھی ایک فطری عمل ہے کہ انسان اپنی کسی متاع گرانمایہ کے زیاں پر اپنی حرماں نصیبی کا اظہار و اعتراف کرے اور ایسی متاع کے کھوجانے سے قلب و دماغ کی بے چینی و بے قراری ہر فرد بشر کی مجبوری بن جاتی ہے ٹھیک اسی طرح جس طرح حضرت ابراہیمؑ کے وصال پر سرور کائنات کی چشمان مبارک آنسوؤں سے تر ہو گئیں تھیں اور درد کے ساتھ فرمایا تھا کہ ان العین تدمع والقلب يحزن ولا نقول الا ما يرضى ربنا وانا بفراقك يا ابراهيم لمحزونون آنکھیں رو رہی ہیں، دل پریشان ہے اور ہم وہ باتیں کریں گے جن سے اللہ راضی ہو اے ابراہیم! تیری فرقت سے ہم غمزدہ ہیں۔

### غروب آفتاب:

ایسی ہی ایک عظیم ہستی آج ہمارے درمیان سے اٹھ گئی ہے جس کے گھنے سایہ میں بیٹھنا اور جن کی مجلسوں میں شرکت کرنا طلبہ و علماء اپنے لئے باعث افتخار تصور کرتے تھے، جن کے اسباق کی مقبولیت، تقریر کی لذت، حضور اکرم ﷺ سے عشق و محبت، اپنے اساتذہ و اکابر سے تعلق و عقیدت، گفتگو کی حلاوت، تلقین و ہدایت اور اصلاح کے ہمہ جہت پہلوؤں کو بھلا دینا ناممکن ہے۔ میری مراد ہے شیخ الاسلام حضرت مولانا سید حسین احمد مدنیؒ کے شاگرد رشید، فقیہ الاسلام حضرت مولانا مفتی مظفر حسینؒ کے خلیفہ

اجل، مظاہر علوم (وقف) سہارنپور کے شیخ الحدیث اور نامور شارح بخاری حضرت مولانا علامہ محمد عثمان غنی قاسمیؒ جو طویل علالت کے بعد سہارنپور کے ”شکشم“ ہسپتال میں ۱۳ جنوری ۲۰۱۱ء کی رات تقریباً ساڑھے تین بجے انتقال فرما گئے۔ ان اللہ وانا الیہ راجعون۔

### ابتدائی حالات:

حضرت مولانا علامہ محمد عثمان غنیؒ کے والد ماجد کا نام مولوی محمد عبداللہ (متوفی ۱۹۷۱ء) تھا، علامہ صاحبؒ اپنے وطن چلمل بیگوسرائے (جو اس وقت مونگیر (بہار) کا ایک حصہ تھا لیکن ۱۹۷۵ء میں باقاعدہ ضلع بن گیا) میں پیدا ہوئے، ابتدائی تعلیم علاقے کے بعض مدارس میں حاصل کر کے بنگلہ دیش چلے گئے جہاں آپ کے والد بزرگوار کا رو بارہاری سلسلے میں مقیم تھے، بنگلہ دیش میں آپ نے تعلیم بھی حاصل کی اور والد صاحب کے کاروبار میں ہاتھ بھی بٹایا۔

### تعلیم کا شوق:

حصول تعلیم کا شوق آپ کو بچپن ہی سے تھا لیکن گھریلو معاشی مجبوریاں آپ کی اس تمنا کو پورا کرنے میں حارج تھیں، والد صاحب کا کاروبار بھی اس معیار کا نہیں تھا کہ اپنے صاحب زادے کی قلبی تمنا پوری کر سکتے۔

دیوبند سے فراغت کے بعد حضرتؒ جب اپنے وطن پہنچے تو خانگی مجبوریوں کے پیش نظر کپڑے کا کاروبار شروع کر دیا، کاروبار کے علاوہ فرصت کے لمحات میں آپ دینی کتابوں کا مطالعہ چھوٹے چھوٹے مفید کتابچے، عوام کی اصلاح اور بدعات و ضلالت کے خاتمہ کے لئے بھی فکر مندر ہتے تھے۔

### علامہ اور علاقہ:

آپ کے علاقہ کی دینی کیفیت نہایت اہتر تھی، جو مسلمان تھے بھی ان کی ظاہری و باطنی حالت سے یہ اندازہ لگانا مشکل تھا کہ یہ مسلمان ہیں یا کافر ہیں۔

حضرت چونکہ دارالعلوم دیوبند کے نئے نئے فارغ تھے، مادر علمی سے معاشرہ کی اصلاح کا جو سبق انھیں مادر علمی سے ملا تھا اس کو رو بہ عمل لانے کے لئے حضرت کی طبیعت بے چین و بے قرار رہنے لگی، پورے علاقہ میں آپ کے علاوہ کوئی دوسرا عالم نہیں تھا۔ ہر وقت یہ فکر اور غم ستاتا رہتا کہ اس علاقہ کے مسلمانوں کی اصلاح کی ذمہ داری میری ہے، کل اللہ کے حضور میں حاضری ہوگی اور اس بارے میں مجھ سے سوال کیا جائے گا تو کیا جواب دوں گا۔

### بدعت کا خاتمہ:

اس درد اور فکر کو لے کر حضرتؒ یکہ و تنہا میدان کارزار میں کود پڑے

### تعلیم کے لئے بیوی کا زیور فروخت کر دیا:

اُسی دوران آپ کی شادی بھی کر دی گئی، آپ کی وفا شعار بیوی نے اپنے شوہر نامدار کی علمی لگن اور تڑپ کو محسوس کیا تو اپنا زیور فروخت کر دیا اور اس رقم سے آپ کو حصول تعلیم کے لئے دیوبند بھیجا۔

### دارالعلوم دیوبند میں:

۱۹۴۶ء میں آپ اپنے نوساتھیوں کے ساتھ دارالعلوم دیوبند پہنچے، حضرت مولانا حبیب اللہ صاحبؒ نے امتحان داخلہ لیا، اپنے تمام ساتھیوں میں صرف آپ کامیاب ہوئے۔

دارالعلوم دیوبند میں آپ پانچ سال تک تعلیم حاصل کر کے ۱۹۵۰ء میں فارغ ہوئے، آپ نے شیخ الاسلام حضرت مولانا سید حسین احمد مدنیؒ سے بخاری شریف اور ترمذی اول، شیخ الادب حضرت مولانا اعجاز علی امر و ہویؒ سے ترمذی شریف جلد ثانی اور ابو داؤد شریف، شمائل اور ہدایہ ثالث، حضرت مولانا علامہ محمد ابراہیم بلیاویؒ سے مسلم، ہدایہ رابع، حضرت مولانا عبدالجلیلؒ سے میبذی اور میر قطبی اور حضرت مولانا عبد الخالق سے مشکوٰۃ، حسامی، توضیح و تلویح پڑھنے کا شرف حاصل کیا۔

### تجارتی مشغلہ:

جہاں ایک طرف کفر اپنی تمام تر خوبستوں کے ساتھ موجود تھا تو بدعات و رسومات کا سیلاب آیا ہوتا تھا، جہالت اور گمراہی کا عروج تھا، نہ تو دینی مدرسے اور مکاتب تھے نہ ہی دینی تعلیم کا نام و نشان تھا۔

### بدعت کا خاتمہ:

ایسی گھنگھور گھٹاؤں اور خوفناک ماحول میں حضرت اسلامی تعلیم اور قرآنی ہدایات کے چراغ لے کر، ان چراغوں کی مدھم روشنی اور لہراتی کرنوں نے کفر کا بھی مقابلہ کیا، فسق سے بھی ہاتھ ملایا، بدعات و گمراہی سے ٹکری، جہالت سے آنکھ ملائی، اپنے بیگانے ہو گئے، عزیز و اقارب نے ساتھ چھوڑ دیا، شیطانی قوتیں ایک ہو گئیں اور باطل مد مقابل آکھڑا ہوا۔ حضرت نے ہمت نہیں ہاری، شکست نہیں مانی، حوصلے پست نہیں ہوئے، سیرت نبوی اور اسوۂ حسنہ کو اپنا آئیڈیل بنایا، ہر حال اور ہر صورت میں باطل کو مٹانے کی قسم کھائی، ایک طرف شیطان کی پوری ذریت تھی تو دوسری طرف بدعت اور بدعتی رعیت، حضرت سینہ سپر رہے، لوگوں کے دامن تھام کر، غیروں کی خوش آمد کر کے، اپنوں کے آگے عاجزا جزی اختیار کر کے دعوت الی اللہ کا جو کارنامہ انجام دیا وہ تاریخ کا سنہرا باب ہے۔

### تعزیر داری کا خاتمہ:

ایک مومن کامل کے آگے شیطانی طاقتیں اور طاغوتی قوتیں کوئی

حیثیت نہیں رکھتیں، عزم و عزیمت اور ثبات قدمی ہر مومن کی زندگی کا حصہ و خاصہ ہے، حضرت حق کے بول بالا کے لئے ڈٹے اور جے رہے، اللہ کی رسی کو مضبوطی سے تھامے بھی رہے اور بھولی بھالی قوم کو راہ راست پر لانے کی کوشش بھی کرتے تھے، دن کو مجاہدانہ و داعیانہ لباس میں رہتے تو رات کو حضور خداوندی میں عجز و نیا زمندی کا اقرار کر کے دعاء نبوی اللہم اھدی قومی فانہم لایعقلون کا ورد کرتے، بالآخر وعدۃ الہی الحق یعلو ولا یعلیٰ ظاہر ہونا شروع ہوا، اپنے بھی قریب آنے لگے، غیروں کے دلوں میں اللہ تعالیٰ نے نرمی ڈال دی، ان کے ذہن و دماغ کو صیقل کر دیا اور پھر رفتہ رفتہ عوام الناس راہ راست پر آنے لگے۔

حضرت کا گاؤں جہاں بدعت کی تمام قدیم و جدید رسوم قبیحہ جاری و ساری تھیں، جہاں مسلمان محض ووٹرسٹ کی حد تک مسلمان شمار ہوتے تھے، جہاں اللہ اور رسول اللہ کا نام و نشان نہیں تھا بحمد اللہ و کرمہ ردائے بدعت سمٹنے اور قبائے ضلالت سکڑنے لگی۔

آپ کے گاؤں میں تعزیر جو پہلے تزک و احتشام سے نکلتا تھا اور جس کے آگے پیچھے سادہ لوح مسلمانوں کی بڑی تعداد ہوتی تھی، یہ صرف تعزیر نکلتا بند ہو گیا بلکہ لوگ بھی حقیقت جاننے اور سمجھنے کے بعد تائب ہو گئے اور ارشاد خداوندی جاء الحق و ذہق الباطل ان الباطل کان ذہوقا یچ ثابت ہوا۔

سے لے سنت ابراہیم پر عمل شروع کر دیا۔  
رات کے سناٹوں میں باڑہ توٹنے اور بکھرنے کی لطف انگیز آوازیں  
ابھرتی اور چہار سو بکھرتی رہیں، علامہ صاحب اپنے کام میں لگے رہے  
اور پھر چشم فلک نے دیکھا کہ صبح ہوئی تو باڑہ اپنا منحوس وجود کھو چکا تھا۔

### پوکھرن دی میں اشنان:

حضرت کے گاؤں کے پاس ہی ایک ندی ہے جس کو پوکھرن کہتے  
ہیں، لوگ اس ندی کو مقدس تصور کرتے تھے، اس کے تقدس کا اظہاریوں  
کرتے تھے کہ سال میں کچھ مخصوص ایام میں مرد و عورتیں جمع ہو کر پوکھرن دی  
میں نہانے کے لئے جاتے اور نہا کر یوں محسوس کرتے گویا ان کے گناہ  
دھل گئے ہوں، حالانکہ گناہوں کی نحوست، شرک کی لعنت، کفر کی  
مشابہت سب کچھ اپنے گلے لگا کر وہاں سے لوٹتے تھے۔

حضرت کو یہ شرمناک رسم بھی گراں گزرتی تھی، پہلے تو پیار و محبت سے  
سمجھانے کی کوشش کی لیکن جب آپ کی بات پر کسی نے دھیان نہیں  
دیا تو ایک دن لاٹھی اٹھائی اور دریا کی طرف اعلان کرتے ہوئے چلے کہ  
جس کو اپنی جان پیاری ہو وہ یہاں سے بھاگ جائے اور آئندہ کبھی نہ آئے  
، لوگوں نے آپ کے غصہ اور ارادہ کو بھانپ لیا اور گاؤں کی طرف بھاگ  
کھڑے ہوئے۔ اس تاریخ کے بعد سے پوکھرن دی الحمد للہ شرک  
اور بدعت سے محفوظ ہو گئی۔

### رات ہی رات میں باڑہ گرا دیا:

آپ کے گاؤں میں ایک باڑہ تھا بلکہ کہنا چاہئے کہ بدعات و رسوم  
کا اڈہ تھا لوگ اس کا احترام بالکل اسی طرح کرتے تھے جیسے  
مساجد اور شعائر اسلامی کا کیا جاتا ہے، حضرت کو معلوم تھا کہ ایسی چیزوں  
کا احترام نہ صرف شرک ہے بلکہ دھیرے دھیرے شرک کی ایسی شکل  
اختیار کر سکتا ہے کہ دیگر مذاہب کے لوگ بھی اڈہ بنا سکتے ہیں۔

حضرت نے لوگوں کو سے فرمایا کہ یہ باڑہ فوری طور پر توڑا جانا چاہئے  
ورنہ آگے چل کر بہت سے فتنے پیدا ہونے کا اندیشہ ہے، لوگ آپ کی  
گفتگو ماننے کے لئے تیار نہ ہوئے تو حضرت تن تنہا کفن بردوش  
ہو کر اور ہاتھ میں تلوار لے کر نکلے اور یہ اعلان کرتے ہوئے باڑہ کی طرف  
گئے کہ میں باڑہ توڑنے جا رہا ہوں جس میں ہمت ہو وہ آئے اور مجھے باڑہ  
توڑنے سے روکے۔ قسم ہے اس اللہ پاک کی جس نے مجھے پیدا کیا ہے  
روکنے والے کا سر قلم کر دوں گا۔

یہ اعلان کیا تھا اور ننگ تھی، کفر و بدعت میں کبھی بھی حوصلہ نہیں  
رہا ہے، حوصلہ صرف اہل ایمان کے پاس ہوتا ہے، حضرت کے ہاتھوں  
کو باڑے کی تخریب سے روکنے کی کسی میں ہمت نہ ہوئی، سبھی لوگوں نے  
اپنے اپنے گھروں کے دروازے بند کر لئے۔

حضرت باڑہ کے پاس پہنچے تلوار ایک طرف کھڑی کر دی اور کلباڑی

### سند حدیث:

میں نے پوچھا کہ آپ کی سند حدیث کیا ہے؟ فرمایا کہ نصر الباری کی پہلی جلد میں لکھی ہوئی ہے، اس موقع پر مناسب سمجھتا ہوں کہ نصر الباری سے آپ کی سند حدیث نقل کروں تا کہ حضرت کے جملہ شاگردوں کیلئے اپنی سند کا حصول آسان ہو جائے۔

”قال العبد الضعيف محمد عثمان غني بن مولوى عبد الله الصديقي حدثنا شيخ الاسلام السيد حسين احمد المدني، قال حدثنا شيخ الهند محمود حسن الديوبندي عن شيخه الحجة العارف محمد قاسم النانوتوى وعن شيخه المحدث الفقيه الشيخ رشيد احمد الكنكوهي كلاهما عن المحدث الشيخ عبدالغنى المجددى الدهلوى وعن الشيخ احمد على السهارنفورى وعن الشيخ محمد مظهر النانوتوى وعن الشيخ القارى عبدالرحمن الفافيتى وهؤلاء الاربعة عن الشيخ المحدث محمد اسحق الدهلوى عن جده لأمه المحدث الشاه عبدالعزيز الدهلوى عن والده الامام الشاه ولي الله الدهلوى واسانيدہ الى اصحاب السنن مذکورة فى رسالته ”الارشاد الى مهمات علم الاسناد“

### درس حدیث:

حضرت مولانا علامہ محمد عثمان غنیؒ ان اصحاب باتوفیق میں سے تھے جن کو اللہ تعالیٰ نے شروع ہی سے اپنے حبیب حضرت محمد صلی اللہ علیہ وسلم کی احادیث کی تدریس کے لئے قبول فرمالیا تھا، چنانچہ دورہ حدیث شریف سے فراغت کے بعد سے حیات مستعار کی فراغت تک آپ کا محبوب مشغلہ خدمت حدیث ہی رہا، چاہے تدریسی میدان سے ہو یا تصنیفی لائن دونوں میدانوں میں علامہ صاحب اپنے معاصرین کے لئے قابل رشک تھے گویا آپ کی حیات مبارکہ حدیث نبوی نصر اللہ امرء اُسمع مناشیئاً قبلغہ کما سمعہ، قرب مبلغ او عی من سامع۔ سے عبارت تھی، کھاتے پیتے، سوتے جاگتے، چلتے پھرتے، اٹھتے بیٹھتے ہر وقت اور ہمہ وقت سرکارِ دو عالم صلی اللہ علیہ وسلم کے اقوال طیبات ذہن و دماغ میں گردش کرتے رہتے تھے، حالانکہ آپ درس نظامی پڑھے ہوئے تھے جہاں بیسیوں علوم و فنون پڑھائے جاتے ہیں، جہاں احادیث کے علاوہ دیگر علوم و فنون کی بعض کتابیں رٹائی اور حفظ یاد کرائی جاتی ہیں لیکن علامہ صاحب کو بچپن ہی سے نبی کریم صلی اللہ علیہ وسلم سے عشق، آپ کی احادیث سے خصوصی لگاؤ اور آپ کی سیرت مبارکہ سے فطری محبت تھی اس لئے علامہ صاحب نے دیگر علوم و فنون کو وہ اہمیت نہ دی جو حدیث شریف کو دی گویا:



ما آنچہ خواندہ ایم فراموش کردہ ایم  
 الا حدیث یار کہ تکرار می کنیم  
 کو عملی جامہ پہنا کر اپنے محبوب صلی اللہ علیہ وسلم کے اس فرمان گرامی  
 کا مصداق بن گئے۔

نضر اللہ امرء اُسمع منا حدیثاً فحفظہ حتی یبلغہ غیرہ، فرب  
 حامل فقہ الی من ہوا فقہ منہ ورب حامل فقہ لیس بفقہ۔  
 شاعر نے سچ کہا ہے

یہ رتبہ بلند ملا جس کو مل گیا  
 ہر مدعی کے واسطے دار و رسن کہاں

### تدریسی زندگی:

۱۹۵۵ء میں مدرسہ رشید العلوم چتر (جھارکھنڈ) میں مسلم اور ترمذی کا  
 درس دیا پھر مدرسہ حسینیہ گریڈ بیہ اور مدرسہ حسینیہ ڈیگھی بھاگل پور میں تعلیم کا  
 سلسلہ جاری رکھا۔

۱۹۶۳ء میں مدرسہ عالیہ فرفرہ ضلع ہگلی میں بارہ سال تک خدمت حدیث  
 میں مشغول رہے پھر دارالعلوم تارا پور (گجرات) تشریف لے گئے اور یکسوئی  
 کے ساتھ حدیث کی خدمت میں مشغول ہو گئے۔ دارالعلوم تارا پور میں کئی سال  
 بخاری شریف و ترمذی وغیرہ کا درس دیا۔

### مظاہر علوم میں:

آپ کو فقیہ الاسلام حضرت مولانا مفتی مظفر حسینؒ سے ذہنی عقیدت، قلبی  
 محبت اور فکری مناسبت تھی اس لئے گجرات میں خدمت حدیث انجام دینے  
 کیساتھ حضرت فقیہ الاسلام سے گاہے گاہے شرف ملاقات و زیارت کیلئے  
 حاضر ہوتے رہتے، تمنا بھی آپ کی یہی ہوتی کہ مفتی صاحب کی خدمت میں  
 زیادہ دیر رہ کر اکتساب فیض کیا جائے، چنانچہ ۹ ر شوال المکرم ۱۴۰۹ھ  
 (۱۹۸۹ء) میں حضرت فقیہ الاسلام نے آپ کو حکم دیا کہ گجرات سے مظاہر  
 علوم آجاؤ، یہ سننا تھا کہ آپ کی گویا مانگی مراد پوری ہو گئی، آپ نے حکم کی فوری  
 تعمیل کی اور مظاہر علوم کی اُس مسند حدیث کو زینت بخشی جس کو محدث گبیر  
 حضرت مولانا خلیل احمد محدث سہارنپوریؒ، حضرت مولانا عبد الرحمن کامل پوریؒ،  
 حضرت مولانا عبد اللطیف پور قاضویؒ اور حضرت شیخ الحدیث مولانا محمد زکریا  
 صاحب مہاجر مدنی جیسی بے شمار شخصیات نے اپنے علوم و فیوض اور افکار و  
 تجلیات سے بقعہ نور بنایا تھا۔

گویا بیس سال سے زائد عرصہ تک آپؒ نے مظاہر علوم (وقف) سہانپور کی  
 مسند حدیث سے قال اللہ اور قال الرسول کے زمزمے گنگنائے اور حضور اکرم صلی  
 اللہ علیہ وسلم کی تعلیمات سے ہزار ہا شاگردان رشید کے دل کی دنیا روشن اور فکر کی

ترجمہ کی نوبت بھی نہیں آئی تھی کہ فرمایا بس جاؤ امتحان ہو گیا! مجھے پوری توقع تھی کہ حضرت نے فیل ہی کیا ہوگا مگر دفتر تعلیمات کے نتائج دیکھ کر بہت مسرور ہوا کہ حضرت علامہ صاحب<sup>۲</sup> نے احقر کو اٹھارہ نمبرات عنایت فرمائے تھے، اس وقت مدرسہ کے قانون کے مطابق ۱۷، ۱۸ نمبرات والے طالب علم کھانا، ماہانہ وظائف، لحاف اور پاپوش وغیرہ کے حقدار ہوتے تھے۔ یہ حضرت سے احقر کی پہلی ملاقات تھی۔

### ششماہی امتحان:

جیسا کہ عرض کیا کہ حضرت کی شکل اور آواز دونوں بہت بارعب تھیں اس لئے عام طور پر طلبہ آپ کی خدمت میں نہیں جاتے تھے، سو میں بھی نہیں گیا، موقوف علیہ کے بعد دورۂ حدیث شریف پڑھا اور آپ<sup>۲</sup> سے بخاری شریف جلد اول و ثانی، مسلم شریف، طحاوی شریف اور مؤطا امام محمد پڑھنے کا شرف حاصل کیا۔

(بخاری شریف جلد اول کا سبق فقیہ الاسلام حضرت مفتی مظفر حسین<sup>۲</sup> کے یہاں تھا لیکن اسی سال حضرت مفتی صاحب<sup>۲</sup> مظفر نگر کے ایک گاؤں تشریف لے گئے، تہجد کے وقت وضو کر کے اٹھتے وقت چکر آ گیا اور حضرت مفتی صاحب<sup>۲</sup> زینوں پر گر گئے، سر میں شدید چوٹیں آئیں، علاج کا سلسلہ شروع ہوا، اس لئے بخاری شریف جلد اول کا باقیماندہ

کھیتی شاداب فرمائی۔ گویا  
میں چمن کیا گیا گویا دبستاں کھل گیا  
بلبلیں سن کر مرے نالے غزل خواں ہونگئیں

### احقر کا امتحان داخلہ:

۱۹۹۳ء میں احقر جب مظاہر علوم میں بغرض داخلہ حاضر ہوا، موقوف علیہ میں داخلہ کا امیدوار تھا، جلالین وغیرہ کا امتحان داخلہ حضرت علامہ صاحب<sup>۲</sup> کے پاس تجویز ہوا، ایک تو علامہ صاحب<sup>۲</sup> کی ہیئت اور ہیبت پہلے ہی سے ہمارے دلوں میں قائم تھی، اب امتحان بھی علامہ صاحب<sup>۲</sup> ہی کے پاس تجویز ہوا، میں بہت گھبرایا کہ اب کیا ہوگا؟ ہمارے بعض رفقاء کا امتحان استاذ محترم مولانا محمد قاسم<sup>۲</sup> کے پاس تجویز ہوا، اور وہ پاس بھی ہو گئے مگر میرا امتحان ایک ایسی شخصیت کے پاس تھا جو اپنی تیز آواز، مرعوب کن شکل اور (حضرت مفتی مظفر حسین<sup>۲</sup> کے بعد) سب سے بڑے استاذ تھے اس وجہ سے مرعوب ہونا فطری بات تھی، بہر حال ڈرے ڈرے اور سہمے سہمے حضرت کی خدمت میں پہنچے، آپ نے پروقا را انداز میں نام اور مطلوبہ جماعت پوچھی، میں نے فوراً جواب عرض کیا، فرمایا کہ ”جلالین شریف میں جہاں سے مرضی ہو وہاں سے پڑھ دو، احقر نے موقع غنیمت سمجھا اور دوسرے پارہ کے شروع سے کچھ عبارت پڑھی اور ابھی

حصہ بھی حضرت علامہ صاحبؒ نے پڑھایا تھا)

ششماہی امتحان میں ترمذی شریف کا امتحان حضرت علامہؒ سے متعلق تھا، احقر کا پرچہ سامنے آیا اور خدا جانے کس وجہ سے حضرت نے مجھے پورے بیس نمبر عنایت فرمائے اور اپنے ایک خادم محمد یوسف ارریاوی سے پوچھا کہ ناصر کون ہے؟ خادم نے مجھے بتایا کہ حضرت علامہ صاحب تمہاری بابت معلوم کر رہے تھے (میں نے فوراً سوچا کہ اس کا مطلب یہ ہے کہ ترمذی کے پرچہ میں حضرت نے فیل کر دیا ہوگا) محمد یوسف نے یہ بھی بتایا کہ حضرت نے بلایا ہے؟ اس وقت دیوبند سے دو ساتھی طلبہ بھی آئے ہوئے تھے، انہوں نے کہا کہ جب حضرت نے تمہیں بلایا ہے تو ہم دونوں بھی ساتھ چلیں گے کیونکہ بہت دنوں سے حضرت کی ملاقات اور زیارت کا اشتیاق ہے، یہ سہ نفری جماعت دارقدیم حضرت کے حجرہ کے لئے روانہ ہوئی (اس وقت حضرت کا حجرہ دارقدیم میں جانب جنوب دوسری منزل پر انجمن ہدایت الرشید کے سامنے تھا) حضرت کا دروازہ بند تھا، اندر حضرت لکھنے میں مصروف تھے، طالب علمی کے زمانہ میں شعور بھی کچھ اس قسم کا تھا کہ غلطی سے دروازہ کو تھوڑا سا کھسکا کر جھانکا، اندر سے رعب دار بلکہ گرجدار آواز میں سوال ہوا ”کون ہے“ آواز کا سننا تھا کہ مارے خوف کے تینوں ساتھی بھاگ کر نیچے پہنچ گئے۔

## استاذ کا عکس جمیل

آپؒ چونکہ شیخ الاسلام حضرت مدنی کے شاگرد رشید تھے اور استاذ

کا اثر شاگردوں میں آنا فطری ہے، حضرت علامہ صاحبؒ حضرت شیخ الاسلام کی طرح بیباک، نڈر، حق گو، حق پسند اور حق شناس تو تھے ہی اخلاق و تواضع کا بے مثال پیکر و نواز بھی تھے۔

## تقویٰ و تدین:

تقویٰ و تدین بھی مثالی تھا، پاک و پاکباز زندگی بسر کرتے، دنیا اور دنیاوی جھمیلوں سے ہمیشہ کنارہ کش رہے، فتنہ کو نہ پسند کرتے اور نہ ہی کسی ذات یا ادارہ میں پسند فرماتے، ایک بار تقریباً ایک ماہ سخت علیل رہے، اس درمیان اسباق نہیں پڑھا سکے چنانچہ ایک رقعہ دفتر مالیات کو لکھا کہ چونکہ اس ماہ علالت کی وجہ سے اسباق نہ پڑھا سکا اس لئے ان ایام کی تنخواہ وضع کر لی جائے۔

## حضرت مدنی سے عشق:

یوں تو حضرت والا فقیہ الاسلام حضرت مولانا مفتی مظفر حسینؒ کے دست حق پرست پر بیعت و خلافت کے باعث تھانوی مسلک و مشرب میں شامل ہو گئے لیکن حضرت مدنیؒ چونکہ آپ کے نہایت ہی مشفق استاذ تھے اس لئے اپنی خصوصی مجلسوں میں اخیر تک حضرت مدنیؒ کا تذکرہ نہایت ہی البیلے انداز میں فرماتے رہے۔ بات بات پر حضرت مدنیؒ کے قصص و واقعات بیان فرماتے، کبھی کبھی واقعہ بیان کرتے کرتے جذباتی

## حضرت مولانا محمد الیاسؒ اور حضرت مدنیؒ:

پھر فرمایا کہ میاں! ان بزرگوں نے اپنے کردار و عمل سے ایسے نقوش چھوڑے ہیں جن پر عمل کر کے انسان اللہ کا ولی بن سکتا ہے، چنانچہ مظفرنگر کے ایک گاؤں کھتولی میں تبلیغ کا جلسہ تھا جس میں حضرت مولانا محمد الیاسؒ مدعو تھے، اسی گاؤں میں ایک اور جگہ پروگرام تھا جس میں حضرت مدنیؒ مدعو تھے، حقیقت یہ تھی کہ تنظیمین نے ایک دوسرے کی مخالفت میں ان بزرگوں کو مدعو کیا ہوا تھا اور یہ دونوں بزرگ ایک دوسرے کی تشریف آوری سے لاعلم رکھے گئے، چنانچہ جب حضرت مولانا محمد الیاسؒ کھتولی پہنچے اور وہاں پہنچ کر معلوم ہوا کہ اسی گاؤں میں ایک دوسری جگہ پروگرام ہے جس میں حضرت مدنیؒ تشریف لائے ہوئے ہیں تو حضرت مولانا محمد الیاسؒ نے فرمایا کہ حضرت مدنیؒ کا اسی گاؤں میں تقریری پروگرام ہے اس لئے یہ پروگرام کینسل کیا جاتا ہے سبھی لوگ حضرت مدنیؒ کے بیان سے استفادہ کے لئے وہاں تشریف لے جائیں۔ ادھر حضرت مدنیؒ کو پتہ چلا کہ اسی گاؤں میں حضرت مولانا محمد الیاسؒ کا تقریری پروگرام ہے تو حضرت مدنیؒ نے حاضرین سے فرمایا کہ مجھے معلوم ہوا ہے کہ حضرت مولانا محمد الیاس صاحب کا اسی گاؤں میں تقریری پروگرام ہے اس لئے سبھی لوگ اس میں شرکت کے لئے پہنچیں۔

نتیجہ یہ ہوا کہ جلسہ نہ تو ادھر ہوا اور نہ ہی ادھر ہوا لیکن ان دونوں

ہو جائے اور کبھی کبھی آبدیدہ بھی۔

## حضرت تھانویؒ اور حضرت مدنیؒ:

میں نے ایک دفعہ عرض کیا کہ کیا حضرت تھانویؒ اور حضرت مدنیؒ ایک دوسرے کے مخالف تھے؟ فرمایا متعصب اور متشدد لوگوں نے خواہ مخواہ پروپیگنڈہ کیا ہے ورنہ نہ تو حضرت مدنیؒ حضرت تھانویؒ کے مخالف تھے اور نہ ہی حضرت تھانویؒ حضرت مدنیؒ کے۔ پھر فرمایا کہ حضرت مدنیؒ ایک دفعہ حضرت تھانویؒ کے پاس پہنچے تو رات ہو چکی تھی، وہاں کا گیٹ حسب معمول وقت مقررہ پر بند ہو چکا تھا تو حضرت مدنیؒ نے نہ تو دروازہ کھٹکھٹایا نہ ہی کسی اور ذریعہ سے اطلاع کرائی بلکہ باہر ایک چبوترہ تھا حضرت مدنیؒ اپنے خدام کے ساتھ اسی چبوترہ پر لیٹ گئے صبح حضرت تھانویؒ جب بیدار ہوئے اور حسب معمول باہر نکلے تو حضرت مدنیؒ کو چبوترہ پر آرام کرتے ہوئے پایا، حضرت تھانویؒ نے فرمایا کہ حضرت! اطلاع کرادی ہوتی، حضرت مدنیؒ نے فرمایا کہ نہیں نظام الاوقات میں دخل انداز ہونا اچھا نہ تھا اس لئے اطلاع نہ کرائی، چنانچہ حضرت تھانویؒ نے اس کے بعد باقاعدہ تحریر لکھوا کر حضرت مدنیؒ کو اس سلسلہ میں تمام اصول و قواعد سے مستثنیٰ فرمادیا، اس سے اندازہ کیا جاسکتا ہے کہ یہ دونوں بزرگ ایک دوسرے کے مخالف قطعاً نہ تھے البتہ سیاسی معاملہ میں حضرت تھانویؒ ذہنی طور پر مسلم لیگ سے قریب تھے جب کہ حضرت مدنیؒ کانگریس سے۔

بزرگوں نے اپنے عظیم النظر کردار و عمل سے بعد والوں کے لئے ایسے رہنما اصول چھوڑ دئے جن کو اختیار کر کے ہم لوگ دین اور دنیا دونوں جہاں میں فلاح و کامرانی سے ہمکنار ہو سکتے ہیں۔

### خوردنوازی:

اپنے بڑوں کا احترام تو دنیا کرتی ہے لیکن اپنے چھوٹوں حتیٰ کہ اپنے شاگردوں کا اکرام حضرت علامہ صاحب علیہ الرحمہ کی اہم ترین خوبی تھی، مدرسہ کے اسباق اور فرض نمازوں کے علاوہ آپ کا پورا وقت حدیث شریف کی معروف کتاب بخاری شریف کی شرح ”نصر الباری“ کے لکھنے میں صرف ہوتا تھا، اسی لئے اگر کوئی طالب علم بلا ضرورت آپ کے پاس پہنچ جاتا تو خفگی اور ناپسندیدگی کا اظہار بھی فرماتے اور وقت کی قدر و قیمت کا احساس دلاتے۔

ایک بار راقم حاضر خدمت ہوا، دارالعلوم دیوبند کے طلبہ کی اچھی خاصی تعداد کچھ کمرے کے اندر تھی اور کچھ کمرے سے باہر، احقر حضرت کی خدمت میں پہنچا اور طلبہ کی بھیڑ کی وجہ معلوم کی تو فرمایا کہ

”آج حضرت مولانا محمد یونس صاحب مسلسلات پڑھا رہے ہیں اس لئے یہ دیوبند کے طلبہ آئے ہوئے ہیں، میں ان لوگوں سے بار بار کہہ رہا ہوں کہ یہاں سے جاؤ تا کہ میرا تصنیفی نقصان نہ ہو لیکن دس جاتے ہیں تو بیس نئے آجاتے ہیں۔“

### تواضع:

ایک بار رات میں آپ کی طبیعت زیادہ بگڑ گئی، رات ہی کو سہارنپور کے سرکاری ہسپتال میں ایمرجنسی وارڈ میں داخل کئے گئے، عیادت کرنے والوں کا تانتا بندھ گیا، دور و نزدیک سے اہل علم و اہل تعلق آنے لگے، طبیعت نے سنبھالا لیا تو پھر مدرسہ آگئے، میں اپنے دوست حضرت مولانا ابوالکلام قاسمی صاحب کے ہمراہ آپ کے حجرہ میں پہنچا تو حضرت نے دیکھتے ہی خدام سے فرمایا کہ مجھے اٹھا کر بٹھا دو! میں نے عرض کیا کہ حضرت لیٹے رہئے اسی میں آپ کو سکون ہے، فرمایا کہ آپ لوگوں کی موجودگی میں لیٹنا اچھا نہیں لگتا۔ یہ حضرت کے تواضع اور خوردنوازی کی عجیب و غریب مثال ہے۔

اسی طرح حضرت والا القاب و آداب بھی نہیں پسند فرماتے تھے، نصر الباری کے ٹائٹل پر جو القاب چھپے ہوئے ہیں وہ ناشر نے اپنی عقیدت و محبت میں کتابت کرادیئے تھے۔

اپنی کتابوں میں جہاں کہیں دستخط فرماتے تھے وہاں عبارت تقریباً یہ ہوتی تھی ”و انا افقر عبد اللہ الرحمن المدعو بمحمد عثمان غفر له اللہ الغفران“



## چائے اور ”وائے“

طالب علمی کے زمانے میں تو نہیں البتہ فراغت کے بعد جب حضرت کی خدمت میں حاضری کا سلسلہ شروع ہوا تو بہت شفقت کا معاملہ فرماتے تھے، عموماً باصرار چائے پلاتے تھے اور چائے کے ساتھ کچھ نہ کچھ کھانے کی چیز بھی عنایت فرماتے جس کو آپ مخصوص لہجے اور اصطلاح میں ”وائے“ فرماتے تھے۔

## سادگی:

آپ شگلا و صوتا بہت بارعب تھے، چند سال پہلے تک دارالحدیث میں بغیر ماتک کے بلا تکلف پڑھاتے تھے، آنکھیں بھی بہت بارعب تھیں، نوے سال سے زائد عمر پائی مگر چشمہ کی کبھی ضرورت محسوس نہ ہوئی، اصول کے بڑے پابند، ترک مالا یعنی پرکار بند اور سادگی پسند تھے، میں نے ایک بار جرات و جسارت کو مجتمع کر کے اور سابقہ شفقتوں کے مد نظر عرض کیا کہ حضرت آپ تو قاسمی ہیں اور قاسمی حضرات مظاہری حضرات کی طرح اتنے سادگی پسند نہیں ہوتے، ٹیپ ٹاپ، بول چال، نشست و برخاست ہر چیز میں قاسمی حضرات منفرد شان کے مالک ہوتے ہیں مگر آپ کے اندر وہی مظاہریوں والی سادگی ہے کیا وجہ ہے؟ فرمایا کہ ایک تو قاسمی حضرات کے بارے میں تمہارا جو نظریہ ہے وہ غلط ہے، سادگی جزء ایمان ہے، البتہ آج کل سادگی کے بارے میں جو تصور قائم کر لیا گیا ہے وہ غلط ہے، سادگی کا مطلب یہ نہیں ہے کہ کپڑے گندے پہنے جائیں، سادگی کا مطلب یہ

نہیں ہے کہ ہفتوں بدن کو پانی سے محروم رکھا جائے، سادگی اس کو نہیں کہتے کہ اچھی چیز موجود ہوتے ہوئے خراب چیز کھائی جائے، اسی وجہ سے اسلام نے رہبانیت سے منع کیا ہے، آپ ﷺ نے فرمایا لا رہبانیت فی الاسلام اسلام میں رہبانیت کی کوئی گنجائش نہیں ہے۔

یہی نہیں آپ صلی اللہ علیہ وسلم کا ارشاد ہے کہ اگر اللہ تعالیٰ نے تمہیں دولت دی ہے، بقدر ضرورت رزق عطا فرمایا ہے، وسعت اور کشادگی ہے تو اس کا اثر تمہارے جسم پر محسوس ہونا چاہئے۔ احقر نے عرض کیا کہ حضرت یہ حدیث کہاں ملے گی تو ابوداؤد شریف کھول کر میرے سامنے رکھی وہ حدیث یہ ہے

عن ابی الاحوص عن ابیہ قال اتیت النبی صلی اللہ علیہ وسلم فی ثوب دون فقال أَلک مال؟ قال نعم! قال من ای المال؟ قال قد اتانی اللہ من الابل والغنم والخیل والرقيق، قال فاذا أتاک اللہ مالا فلیثر نعمۃ اللہ علیک وکرامتہ۔ (ابوداؤد ۲/۵۶۲)

حضرت ابوالاحوص اپنے والد سے نقل کرتے ہیں کہ میں آپ صلی اللہ علیہ وسلم کی خدمت میں گھٹیا کپڑے پہن کر حاضر ہوا تو آپ نے پوچھا کہ کیا تمہارے پاس مال نہیں ہے؟ میں نے عرض کیا کہ مال تو ہے، آپ نے پوچھا کہ کس قسم کا مال ہے؟ میں نے عرض کیا کہ مجھے اللہ نے اونٹ، گائے، بکریاں، گھوڑے اور غلام ہر طرح کا مال عطا کیا ہے! یہ سن کر آپ ﷺ نے ارشاد فرمایا کہ جب اللہ نے تم کو مال سے نوازا ہے تو لازم ہے کہ اللہ تعالیٰ کی نعمت کا اثر تمہارے بدن پر ظاہر ہو۔

سے کمرے میں قیام پذیر رہے، درس و تدریس کیلئے دوسری منزل پر واقع تاریخی دارالحدیث میں تشریف لاتے پھر جب ایک سڑک حادثہ میں پیروں سے معذور ہو گئے تو طلبہ کرام کرسی یا وہیل چیئر پر بٹھا کر دارالحدیث پہنچاتے تھے، اوپر سے نیچے اور نیچے سے اوپر جانے آنے میں غیر معمولی تکلیف برداشت کرتے رہے لیکن اللہ کے اس صابر و شاکر بندے کی زبان مبارک پر کبھی کوئی حرف شکایت نہیں آیا۔

اخیر عمر میں تقریباً دو ماہ پہلے دارالحدیث سے متصل جناب مولانا محمد سعیدی صاحب مدظلہ ناظم و متولی مظاہر علوم (وقف) نے ایک اچھا سا حجرہ آپ کے لئے تیار کرایا اور آپ اس میں منتقل ہو گئے تھے۔

ان سطور کے لکھنے کا مقصد صرف یہ ہے کہ آئندہ سطور میں حضرت علامہ صاحب<sup>۲</sup> کے جن علمی کارناموں کا ذکر خیر ہونے جا رہا ہے اس کے تناظر میں قارئین کرام یہ نہ سوچنے لگیں کہ حضرت کے پاس خدام کی ایک فوج ہو گی جو زیر تحقیق موضوع پر کتابیں ہاتھ میں تھامے خاموشی کے ساتھ دست بستہ کھڑے ہوں گے۔ یا کوئی ایسی کمپیوٹر سہولت ہو گی کہ کوئی بھی حدیث بٹن دباتے سامنے ہو گی۔

**آپ کی نظر میں حضرت فقیہ الاسلام کا مقام:**

فقیہ الاسلام حضرت مولانا مفتی مظفر حسین<sup>۳</sup> کے انتقال پر ملال کے

## صبر و شکر:

آپ کے علمی کارناموں اور تصنیفی و تالیفی خدمات کو دیکھ کر عام طور پر لوگ یہ محسوس کریں گے اور دستور دنیا بھی یہی ہے کہ کوئی بھی اہم علمی کام کرنے والوں کے لئے ہر طرح کی آسائشیں مہیا کی جاتی ہیں، ذہنی سکون کیلئے ہر ممکن خیال رکھا جاتا ہے، غذاؤں کا بھی لحاظ رکھا جاتا ہے لیکن حضرت علامہ صاحب کا معاملہ بالکل برعکس تھا، آپ کی غذائیں بالکل سادہ تھیں، مدرسہ سے قیمتاً کھانا جاری تھا وہی برضا و رغبت نوش فرما لیتے تھے، بیوی بچے آپ کے وطن مالوف میں رہے، اس لئے بیماری کے ایام میں بھی خاطر خواہ پرہیز نہ کر سکے، اگر ڈاکٹروں نے مدرسہ کی نان اور دال کے بجائے چپاتیاں اور معقول سبزیاں کھانے کا مشورہ دیا تو یہاں بھی علامہ صاحب مجبوراً پرہیز نہ کر سکے بایں ہمہ صبر و شکر اور حمد و ثناء سے آپ کی زبان مبارک ہمیشہ رطب اللسان رہی، کسی چیز کی فرمائش تو دور کی بات ہے کسی بھی اچھی غذا کی خواہش بھی زبان پر نہ لاتے، عموماً اتنے بڑے محدثین کے حجرے اور آرام گاہیں نہایت کشادہ اور آرام دہ ہوا کرتی ہیں، حجرے کے اندر ایک اور حجرہ ہوتا ہے جہاں شور و شرابہ سے بچا جاسکے، جہاں یکسوئی کے ساتھ علمی و تصنیفی امور میں مشغول رہا جاسکے لیکن حضرت علامہ صاحب<sup>۲</sup> انتقال سے دو ماہ پہلے تک مظاہر علوم کی تیسری منزل کے ایک چھوٹے

بعد جب ماہنامہ آئینہ مظاہر علوم کا خصوصی شمارہ ”فقیہ الاسلام نمبر“ شائع کرنے کا فیصلہ ہوا تو دیگر جلیل القدر علماء و اکابر کے حضرت علامہ صاحب سے بھی درخواست کی کہ چونکہ حضرت مفتی صاحبؒ سے آپ کا تعلق قدیم ہے اور معاصر بھی ہیں اس لئے اپنے تعلق کی مناسبت سے ایک مضمون تحریر فرمادیں؟ فرمایا کہ میں مضمون لکھنے پر قادر نہیں ہوں! میں نے عرض کیا کہ حضرت آپ کی متعدد تصانیف میرے علم میں ہیں، خود نصرا الباری (اس وقت تک صرف تین جلدیں شائع ہوئی تھیں) میرے پاس ہے، جو شخص اتنی ضخیم شرح لکھنے پر قادر ہو اس کے لئے چند صفحات کا مضمون لکھنا دشوار نہیں ہو سکتا! فرمایا کہ مضمون کا انداز اور ہوتا ہے، شرح کا اور۔

احقر نے سمجھ لیا کہ حضرت اس طرح نہیں لکھیں گے، اس لئے ازراہ گفتگو پوچھا کہ مظاہر علوم تشریف آوری کب ہوئی اور کیا وجوہات رہیں فرمایا کہ

”آج (ذی الحجہ ۱۴۲۴ھ) سے تقریباً ۲۰ سال قبل حضرت فقیہ الاسلام نور اللہ مرقدہؒ سے احقر کی پہلی ملاقات ہوئی پھر چند روز حضرت کے ساتھ رہنے کا شرف حاصل ہوا، اس دوران حضرتؒ اس ناکارہ کو اپنے ساتھ مختلف تقریری پروگراموں میں شرکت کیلئے اپنے ساتھ لے گئے اور حضرتؒ کے حکم سے احقر کو مختلف مواقع پر تقریر کرنے کا موقع ملا، اس زمانے میں یہ ناکارہ دارالعلوم تارا پور گجرات میں خدمت حدیث میں مصروف تھا اور احقر کا یہ معمول بن چکا تھا کہ گجرات سے واپس مکان (بیگوسرائے) جاتے ہوئے حضرت فقیہ الاسلامؒ سے ملاقات اور زیارت کیلئے سہارنپور

قیام کرتا اور حضرتؒ کی مبارک صحبت سے فیضیاب ہوتا، ایک بار احقر حسب معمول سہارنپور حاضر ہوا اور حضرت فقیہ الاسلامؒ نے اپنے ارادتمندوں میں اس سہ کار کا نام بھی شامل فرمایا۔ ذالک فضل اللہ یوتیہ من یشاء۔

خلعت خلافت و اجازت سے مالا مال ہو کر احقر دارالعلوم تارا پور گجرات چلا گیا، تین سال کے بعد جب چوتھی مرتبہ حاضر خدمت ہوا تو حضرتؒ والے اپنے قلم سے خلافت نامہ بھی عنایت فرمایا اور یہ بھی فرمایا کہ کم از کم دس لوگوں کو بیعت کرو، بارگاہ عالیہ سے اجازت کے بعد اسی سال امریلی شہر میں احقر کے دس روز تک تقریری پروگرام ہوتے رہے، تقریری سلسلہ کے بعد کچھ دیندار حضرات بیعت کے طالب ہوئے، احقر نے ان سے وعدہ کر لیا اور اسی روز بعد نماز مغرب میں نے دیکھا کہ دس حضرات اسی تمنا اور امید پر موجود ہیں کہ ان کو سلسلہ مسترشدین میں داخل کروں؟ میری حیرت کی انتہا نہ رہی کہ مرشد گرامی نے جتنی تعداد بتلائی تھی ٹھیک وہی تعداد یہاں موجود تھی۔

تقریباً ۶ سال کے بعد حضرت مرشد گرامی کے حکم سے یہ ناکارہ مظاہر علوم (وقف) حاضر ہو گیا اور احقر کی تمنا جو حضرت مرشد گرامی کے ساتھ رہنے کی تھی وہ پوری ہو گئی، احقر کا معمول بن گیا کہ عصر اور مغرب کے بعد حضرتؒ کی خدمت بابرکت میں حاضر رہتا اور اپنے دل کی دنیا روشن کرتا، احقر کو جب کبھی کسی مسئلہ کے سلسلہ میں غلجان اور تردد ہوتا تو بلا تکلف حضرتؒ کی خدمت میں حاضر ہوتا اور مسئلہ پوچھتا تو حضرتؒ فوراً کسی خادم کو حکم فرماتے کہ شامی کی فلاں جلد لاؤ اور شامی لائی جاتی حضرتؒ ایک اندازے کے مطابق شامی کھولتے اور دو ایک صفحات ادھر ادھر پلٹتے اور فوراً لگی رکھ کر فرماتے کہ یہ ہے مسئلہ!

برسہا برس یہ معاملہ رہا حدیث سے متعلق ہو یا فقہی مسائل، حضرت<sup>ؒ</sup> برجستہ حوالہ کے ساتھ جواب عنایت فرماتے تھے، موجودہ دور میں پورے ملک میں بلا کسی مبالغہ احقر نے اتنا برا فقیہ، محدث اور عالم نہیں دیکھا، آپ کی کون سی خوبی لکھوں میں تو اس نتیجے پر پہنچا ہوں کہ حضرت<sup>ؒ</sup> سراپا خوبی تھے اور ان کی پوری زندگی سنت نبوی ﷺ سے عبارت تھی۔ اللہ تعالیٰ حضرت کو جنت الفردوس میں جگہ دے۔“ (فقہ الاسلام نمبر)

مندرجہ بالا معلومات کی روشنی میں احقر نے ایک مختصر مضمون لکھ کر حضرت کی خدمت میں پیش کیا اور عرض کیا کہ حضرت یہ آپ کا مضمون ہے، فرمایا کہ میں نے تو لکھا نہیں؟ عرض کیا کہ حضرت پڑھ لیجئے اور پھر فرمائیے کہ آپ کی طرف انتساب صحیح ہے یا غلط، چنانچہ حضرت<sup>ؒ</sup> نے پورا مضمون پڑھ کر نہ صرف دعادی بلکہ اشاعت کی اجازت بھی مرحمت فرمائی۔ اور پوچھا کہ تم نے ندوۃ العلماء میں بھی تعلیم حاصل کی ہے؟ عرض کیا کہ نہیں! فرمایا تو لکھنے پر قدرت کیسے حاصل ہوئی؟ عرض کیا کہ یہ تو حضرت مولانا انعام الرحمن تھانوی<sup>ؒ</sup> کا فیض ہے، میں نے اُن ہی سے قلم پکڑنے اور چند سطور لکھنے کا فن سیکھا ہے۔

## ایکسیڈنٹ:

۲۰ اپریل ۲۰۰۰ء کو حضرت علامہ صاحب<sup>ؒ</sup> حضرت مولانا احمد نصر بناری صاحب مدظلہ کے ہمراہ بہار کے ایک جلسہ میں شرکت کیلئے تشریف لے گئے وہاں گاڑی کا ایکسیڈنٹ ہو گیا اور حضرت والادوں

پیروں سے معذور ہو گئے، چلنے پھرنے پر قدرت نہ رہی، ہر ممکن علاج کرایا مگر بے سود، حضرت فقیہ الاسلام<sup>ؒ</sup> اس وقت حیات تھے، آپ کے پاس تشریف لے گئے اور مزاحاً مسکراتے ہوئے فرمایا کہ علامہ صاحب! یہ جو آپ کے ساتھ حادثہ ہوا ہے، اور آپ جو دونوں پیروں سے معذور ہو گئے ہیں اس کی وجہ اور مصلحت پر بھی غور کیا کہ نہیں؟ علامہ صاحب نے فرمایا کہ حضرت آپ ہی بتلادیں؟ فرمایا تا کہ پھر آپ کہیں ادھر ادھر نہ جائیں اور آرام سے بیٹھ کر ”نصر الباری“ مکمل فرمائیں۔

بہر حال یہ تو دو صاحب علم و روحانیت بزرگوں کی آپسی گفتگو تھی لیکن اگر غور کیا جائے تو صاف پتہ چلتا ہے کہ اس حادثہ کے بعد نصر الباری کی اگلی جلدیں جلد جلد شائع ہوئی ہیں۔

## نصر الباری اور فیض الامامین:

تیرہ جلدوں پر مشتمل بخاری شریف کی اردو شرح ”نصر الباری“ کو علمی طبقہ میں جو مقبولیت حاصل ہوئی اور ہندو پاک و بنگلہ دیش سے بیک وقت جس کثرت سے شائع ہو رہی ہے اس سے اندازہ کیا جاسکتا ہے کہ ”نصر الباری“ دور حاضر میں اردو کی سب سے مقبول شرح ہے، اسی طرح اس کتاب کو یہ امتیاز بھی حاصل ہے کہ یہ اردو زبان میں بخاری کی پہلی مکمل شرح ہے اس سے پہلے اردو کی مکمل شرح بخاری نہیں تھی۔

۴۵

”نصر الباری“ کے بارے میں ایک بار رفیق محترم مفتی محمود عالم صاحب رام پوری استاذ مظاہر علوم وقف سہارنپور سے علامہ صاحب نے فرمایا کہ ”میں عموماً رات کو تین بجے کے بعد نصر الباری لکھتا ہوں، کبھی کبھی جنات دروازہ پر دستک بھی دیتے ہیں مگر میں اپنے کام میں مشغول رہتا ہوں“۔

یہی وجہ ہے کہ حضرت علامہ صاحب نے مظاہر علوم کی اہم ترین تدریسی مشغولیوں کے باوجود نصر الباری کی شکل میں جو عظیم الشان کارنامہ انجام دیا ہے وہ محض توفیق الہی ہے، آپ کی یہ عظیم الشان حدیثی خدمت علمی حلقوں میں جس قدر مقبول ہے، کتابی دنیا میں بہت کم اس کی نظیر ملتی ہے، سال میں کئی کئی ایڈیشن اس کتاب کے شائع ہو کر فروخت ہو جاتے ہیں، علماء و طلبہ کی ذاتی لاتریریاں اور عام و خاص مدارس کے کتب خانے ”نصر الباری“ کے وجود سے الحمد للہ محروم نہیں ہیں، اہل علم کی زبانوں پر علامہ صاحب کا نام اور طبقہ علماء میں علامہ صاحب کا کام بڑی عقیدت و محبت کے ساتھ لیا جاتا ہے۔

ذیل میں نصر الباری کی ہر جلد کے کل صفحات بشمول پارہ، باب نمبر اور سن طبع اول درج کیا جا رہا ہے تاکہ حضرات محققین، عزیز طلبہ اور معزز علماء کے لئے آسانی ہو سکے۔

۴۶

جلد نمبر	کل صفحات	پارہ	باب نمبر	حدیث نمبر	طبع اول
۱	۵۵۷	۱	۹۵-۱	۱۳۴-۱	مارچ ۱۹۹۷ء
۲	۴۷۲	۲-۱	۲۲۸-۹۶	۴۱۵-۱۳۵	جولائی ۱۹۹۹ء
۳	۴۹۶	۳-۲	۵۱۸-۲۲۹	۷۷۴-۴۱۶	جون ۲۰۰۱ء
۴	۵۱۹	۵-۳	۸۴۷-۵۱۹	۱۲۵۸-۷۷۵	دسمبر ۲۰۰۲ء
۵	۶۰۰	۸-۵	۱۲۷۸-۸۴۸	۱۹۲۷-۱۲۵۹	نومبر ۲۰۰۳ء
۶	۶۷۲	۱۱-۸	۱۷۴۳-۱۲۷۹	۲۶۰۱-۱۹۲۸	ستمبر ۲۰۰۴ء
۷	۸۸۲	۱۵-۱۱	۲۱۶۸-۱۷۴۳	۳۶۸۳-۲۶۰۲	جنوری ۲۰۰۶ء
۸	۵۵۲	۱۸-۱۶	۲۲۵۹-۲۱۶۹	۴۱۴۶-۳۶۸۴	مارچ ۱۹۹۷ء
۹	۷۹۲	۲۰-۱۸	۲۶۲۵-۲۲۶۰	۴۶۴۳-۴۱۴۷	مارچ ۱۹۹۷ء
۱۰	۶۳۲	۲۴-۲۰	۳۰۸۴-۲۶۲۶	۵۳۹۳-۴۶۴۴	جون ۲۰۰۶ء
۱۱	۵۸۴	۲۷-۲۴	۳۵۰۶-۳۰۸۵	۶۱۹۴-۵۳۹۴	مئی ۲۰۰۷ء
۱۲	۴۵۶	۲۹-۲۷	۳۷۶۶-۳۵۰۷	۶۶۷۰-۶۱۹۵	ستمبر ۲۰۰۷ء
۱۳	۴۱۲	۳۰-۲۹	۳۹۲۱-۳۷۶۷	۷۰۷۳-۶۶۷۱	مئی ۲۰۰۸ء

### ابواب:

بہتر سمجھتا ہوں کہ ہر جلد میں شامل حلی عناوین و ابواب بھی لکھ دئے جائیں تاکہ نصر الباری کی ہر جلد کے مشمولات واضح ہو کر بیک نظر قارئین کرام کے سامنے آجائیں اور مطلوبہ باب اور حدیث تک رسائی آسان ہو سکے۔



### جلد اول:

كتاب الوحي - كتاب الايمان - كتاب العلم -

### جلد دوم:

كتاب الوضوء - كتاب الغسل - كتاب الحيض - كتاب التيمم - كتاب الصلوة -

### جلد سوم:

كتاب الصلوة - كتاب مواقيت الصلوة - كتاب الاذان -

### جلد چهارم:

كتاب الاذان - كتاب الجمعة - ابواب صلوة الخوف - كتاب العيدين - ابواب الوتر - ابواب الاستسقاء - ابواب الكسوف - ابواب ماجاء في سجود القرآن وسنتها - ابواب تقصير الصلوة - كتاب التهجد - كتاب الجنائز -

### جلد پنجم:

كتاب الجنائز - كتاب الزكوة - كتاب المناسك - ابواب العمرة - كتاب الصوم - كتاب صلوة التراويح - ابواب الاعتكاف -

### جلد ششم:

كتاب البيوع - كتاب السلم - كتاب الكفالة - كتاب الوكالة - ابواب الحرث والمزارعة - كتاب المساقاة - كتاب في الاستقراض - كتاب الخصومات - كتاب اللقطة - ابواب المظالم والقصاص - كتاب الشركة - كتاب المكاتب - كتاب الشهادات - كتاب الصلح - كتاب الشروط - كتاب الوصايا -

### جلد هفتم:

كتاب الجهاد - كتاب بدأ الخلق - كتاب الانبياء عليهم السلام - كتاب المناقب -

### جلد هشتم:

كتاب المغازي -

### جلد نهم:

كتاب التفسير -

### جلد دهم:

كتاب فضائل القرآن - كتاب النكاح - كتاب الطلاق - كتاب النفقات - كتاب الاطعمة - كتاب العقيدة - كتاب الذبائح - والصيد - كتاب الاضاحي - كتاب الاشربة - كتاب المرضي

- کتاب الطیب -

جلد یازدہم:

کتاب اللباس - کتاب الادب - کتاب الاستیذان - کتاب الدعوات - کتاب الرقاق - کتاب الحوض - کتاب القدر -

جلد دوازدہم:

کتاب الایمان والندور - کتاب کفارة الایمان - کتاب الفرائض - کتاب الحدود - کتاب المحاربین من اهل الکفر والردة - کتاب الدیات - کتاب استتابة المعاندين والمرتدين وقتالهم - کتاب الاکراه - کتاب الحیل - کتاب التعبير - کتاب الفتن -

جلد سیزدہم:

کتاب الاحکام - کتاب التمنی - کتاب اخبار الآحاد - کتاب الاعتصام بالکتاب والسنة - کتاب الرد علی الجهمیة وغیرہم التوحید -

نصر الباری اور فیض الاماین:

ایک بار احقر حاضر خدمت ہوا اور عرض کیا کہ حضرت! میں نے آج خواب دیکھا ہے کہ آپ فرما رہے ”نصر الباری دس جلدوں میں مکمل ہوگی“ فرمایا کہ

ارادہ تو یہی تھا لیکن دس سے زائد جلدوں کے بڑھنے کا امکان ہے۔ چنانچہ نصر الباری حضرت کی امید و توقع کے مطابق تیرہ جلدوں میں مکمل ہوئی۔

آپ کو نصر الباری کی تکمیل کا بہت فکر تھا ایک بار حضرت مولانا مفتی مظفر حسینؒ آپ کے پاس تشریف لے گئے، دونوں حضرات بے تکلف گفتگو فرما رہے تھے، تذکرہ نصر الباری کا چل پڑا، حضرت مفتی صاحبؒ نے کام کی رفتار معلوم کی تو عرض کیا کہ

”حضرت! میں نے خصوصی اوقات میں خاص طور پر دعا مانگی ہے کہ یا اللہ جب تک میری نصر الباری مکمل نہ ہو جائے مجھے نہ اٹھا، اور مجھے اپنی دعا کی قبولیت کا پورا یقین ہے، اس لئے میں درمیان میں کچھ وقت کے لئے نصر الباری کا کام روک کر جلالین پر کام شروع کر دیا ہے تاکہ اسی دعا کی برکت سے جلالین کا کام بھی ہو جائے“

چنانچہ جلالین کی شرح ”فیض الاماین“ کے نام سے لکھی جس کی پانچ جلدیں بھی شائع ہو چکی ہیں۔

فیض الاماین کے بارے میں صرف اتنا کہوں گا کہ حضرت مولانا مفتی مظفر حسینؒ کو یہ کہتے ہوئے میں نے بگوش ہوش سنا ہے کہ

”مولانا محمد عثمان غنیؒ کی فیض الاماین ان کی نصر الباری سے بھی زیادہ علمی ہے“

میں سمجھتا ہوں کہ حضرت فقیہ الاسلامؒ کے ان سادہ اور مبنی بر حقیقت جملوں کے بعد مزید کسی تبصرہ کی ضرورت باقی نہیں رہی۔

## بیعت و اصلاح:

سلسلہ تھانوی، رشیدی، خلیلی اور تھانوی کی خوبی یہ ہے کہ مسترشدین اپنے تعلق کو پردہ بلکہ صیغہ راز میں رکھتے ہیں سو حضرت علامہ صاحب بھی عموماً یہ راز ظاہر نہ فرماتے تھے۔

شروع شروع میں حضرت علامہ صاحبؒ نے بیعت و اصلاح کا تعلق شیخ الاسلام حضرت مدنیؒ سے قائم کیا تھا لیکن اس تعلق کی کوئی تحریر احقر کو نہیں مل سکی۔ ۱۱ شعبان ۱۴۰۶ھ دو شنبہ بعد نماز عشاء فقہیہ الاسلام حضرت مفتی مظفر حسینؒ نے آپ کو خلعت خلافت عطا فرمائی۔

فقہیہ الاسلام حضرت مفتی مظفر حسینؒ نے آپ کو جو خلافت نامہ عطا فرمایا تھا اس کا متن درج ذیل ہے۔

”محترمی جناب مولانا مولوی محمد عثمان صاحب زید کرمہ

السلام علیکم ورحمۃ اللہ وبرکاتہ

آپ کے تمام احوال و کوائف ماشاء اللہ امید افزاء اور قابل مسرت ہیں، اللہ تعالیٰ آپ کو مزید توفیق و ترقیات عطا فرمائے (آمین)

آپ کی صحبت لوگوں کے لئے ان شاء اللہ مفید و مؤثر ہوگی، جو لوگ آپ کے پاس آئیں ان کے مناسب حال مفید باتیں نہایت خوش خلقی محبت اور نرمی سے بتاتے رہیں، لہذا حق تعالیٰ پر اعتماد کر کے آج مؤرخہ ۱۱ شعبان المعظم ۱۴۰۶ھ یوم دو شنبہ بعد نماز عشاء آپ کو اجازت بیعت و خلافت دیتا ہوں جو لوگ آپ کے پاس اصلاح و تربیت کے لئے آئیں ان کو سلسلہ میں شامل

فرمائیں اور صحیح طریق سے ان کی تربیت و اصلاح فرماتے رہیں، چند امور کا انجام دینا لازم و ضروری ہے۔۔

(۱) معاملات کی صفائی کا خاص خیال رکھیں۔ عام طور سے اس کے اندر بہت کوتاہی ہوتی ہے۔

(۲) گناہوں سے اجتناب: یہ سب سے زیادہ مضر چیز ہے۔

(۳) معمولات کی پوری پابندی بالخصوص فرائض کا اہتمام، نماز تکبیر اولیٰ سے پڑھنے کی کوشش کی جائے۔

(۴) تمام امور میں اتباع سنت نبویؐ کی کوشش رکھی جائے ورنہ کم از کم شریعت کے خلاف تو کوئی کام نہ ہو۔

(۵) پاکیزہ اخلاق پیدا کرنے اور ذائل کے ازالہ کی فکر دائمی طور پر کی جائے

اپنے متعلق استحسان و تکمیل اور دوسروں کی تحقیر ذہن سے نکال دیں کہ یہی عجب ہے جو اس راہ میں سب سے زیادہ مہلک ہے اسی کے ساتھ اگر استحقار ناس بھی ہو تو تکبر ہے جس کی مذمت سے قرآن وحدیث لبریز ہے۔

اس اجازت پر بھروسہ کر کے ہرگز ہرگز یہ نہ سمجھیں کہ میں کچھ ہو گیا ہوں بلکہ اپنے کو بے حقیقت تصور کر کے مزید ترقی کی فکر میں لگے رہیں۔

اندریں رہ می تراش می خراش

تادم آخر دمے فارغ مباحث

روحانی امراض کے علاج کا فکر ہر وقت رکھنا بہتر ہے، حضرت اقدس تھانویؒ کی کتابوں کا عموماً اور تربیت السالک انفاس عیسیٰ، الرفیق فی سواہ الطرق، ضیاء القلوب، قصد السبیل کا خصوصاً بغور مطالعہ کرتے رہیں، مجھے

۵۳

دعائیں فراموش نہ کریں اور میری حیات تک آنا جانا برقرار رکھیں، یہ نہ ہو تو خط و کتابت ہی کرتے رہیں، میرے حسن خاتمہ کی دعا و اکرم از کم تین مرتبہ قل ہو اللہ شریف نماز کے بعد پڑھ کر ثواب پہنچا دیا کریں۔“

مظفر حسین المظاہری

۱۱ شوال ۱۴۰۶ھ

اسی طرح حضرت مولانا مفتی عزیز الرحمن بجنوریؒ نے بھی ۶ رذی قعدہ

۱۴۲۳ھ بروز جمعہ درج ذیل خلافت نامہ حضرت علامہ صاحبؒ کو تحریری طور پر عنایت فرمایا تھا۔

”بسم اللہ الرحمن الرحیم

حامداً و مصلیاً اما بعد!

چونکہ طریقہ بیعت، طریقت متواتر اور عند الصوفیاء متواتر ہے۔ اور اس طریقہ کا ثبوت قرآن پاک اور سنت شریفہ سے ہے، اس وجہ سے ارباب طریقت اپنے اپنے سلاسل سے اجازت بیعت، طریقت دیتے آئے ہیں، ولہذا حضرت علامہ محمد عثمان غنی المعروف بالعلامہ شیخ الحدیث مظاہر علوم وقف سہارنپور جو کہ سلسلہ رشیدیہ خلیلیہ سے منسلک ہیں اور سلسلہ رشیدیہ نہایت اقوم واصوب طریقہ ہے میں موصوف و ممدوح کو اپنے مشائخ کی شرائط کے مطابق سلسلہ چشتیہ قادریہ نقشبندیہ سہروردیہ میں بیعت لینے اور طالبین کی اصلاح کی اجازت دیتا ہوں، اللہ تعالیٰ میری مدد فرمائے، ممدوح سے امیدوار ہوں کہ اپنے دعوات الصالحات میں اس حقیر فقیر کو فراموش نہ فرمائیں گے۔ فقط والسلام

عزیز الرحمن غفرلہ

مدنی دارالمطالعہ مدرسہ عربیہ مدینۃ العلوم بجنور

۶ رذی قعدہ یوم الجمعہ ۱۴۲۳ھ“

۵۴

اور اس طرح حضرت علامہ صاحبؒ سلسلہ مدنی و تھانوی کے حسین روحانی سنگم بن گئے۔

### انداز تربیت:

اصلاح کا انداز بھی بڑا پیارا تھا، اپنے مسترشدین کو دینی کتب بالخصوص کتب حدیث کے مطالعہ کا حکم دیتے تھے، عجب و تکبر، ریاد سمعہ اور بد اخلاقی سے بچنے کی تلقین و ہدایت فرماتے تھے، نماز باجماعت اور اوراد و اذکار کی نصیحت بھی فرماتے تھے۔ احقر کو فقیہ الاسلام حضرت مولانا مفتی مظفر حسینؒ کی وفات کے بعد حدیث کے سلسلہ میں جب بھی مراجعت کی ضرورت پڑی تو دو حضرات سے کافی فائدہ پہنچا ہے جن میں سے ایک تو خود حضرت اقدس علامہ محمد عثمان غنی صاحبؒ تھے دوسرے حضرت مولانا زین العابدین مدظلہ العالی ہیں، اللہ تعالیٰ صحت و قوت کے ساتھ آپ کا سایہ دراز فرمائے۔

### علمی رہنمائی:

کتاب مذکور احقر کے زیر ترتیب تھی، اس سلسلہ میں علامہ صاحبؒ سے بھی رجوع کیا اور عرض کیا کہ حضرت! عمارتوں کے سلسلہ میں افراط اور تفريط انتہا کو پہنچی ہوئی ہے، اس سلسلہ میں پڑھے لکھے بھی اور غیر پڑھے لکھے دونوں اپنے کردار اور عمل سے ایک پلیٹ فارم پر نظر آرہے ہیں، چاہے دینی ادارے ہوں یا تجارتی مراکز بھی ایک دوسرے

پرسبقت لے جانے کی فکر میں ہیں، نئے نئے ڈیزائن اور نئی نئی شکلیں اس سلسلہ میں وجود میں آرہی ہیں، فرمایا کہ غلو کسی بھی چیز میں ہو غلط ہے، ہمارے بزرگوں نے تو عبادات تک میں غلو سے احتیاط کا حکم دیا ہے۔ چہ جائے کہ دنیاوی معاملات میں غلو کیا جائے جس سے دنیا میں بھی نقصان اور آخرت میں خسران۔ پھر فرمایا کہ مسند احمد میں اس بارے میں کئی احادیث موجود ہیں اسی طرح علامہ سیوطیؒ نے جامع صغیر میں متعدد احادیث صرف اسی موضوع پر شامل فرمائی ہیں۔ اسی طرح حدیث جبریل کے اخیر میں علامات قیامت کے سلسلہ میں تذکرہ موجود ہے لکھو اور مجھے بھی دکھاؤ۔

چنانچہ جب یہ کتاب تقریباً تیار ہوگئی تو علامہ صاحب کو دکھائی فرمایا کہ کام تو اچھا کیا ہے لیکن جو احادیث بہت طویل ہیں، جن میں متعلقہ بحث کے علاوہ بھی مختلف ابحاث ہیں اس لئے بہتر یہ ہے کہ حدیث کے صرف اس حصہ کو جو جس سے تمہارے موضوع کو مناسبت ہو، چنانچہ جب ایسا کیا گیا تو کتاب کی ضخامت کافی کم ہوگئی تو علامہ صاحب نے فرمایا کہ اب اپنے موضوع کے اعتبار سے یہ کتاب مکمل ہوگئی ہے۔

### کرم نوازی کی ایک اور مثال:

اسی کتاب کی ترتیب کے دوران ایک حدیث مسند احمد میں ایسی ملی

جس کے الفاظ ناموس اور لغات مشکل ترین تھیں احقر کو ان الفاظ کا ترجمہ مشکل محسوس ہوا، غالباً رات کے بارہ بجے تھے، احقر حضرت کی خدمت میں پہنچا، حضرت حسب عادت نصر الباری کی تالیف میں مصروف تھے، احقر سے آنے کی وجہ پوچھی، عرض کیا کہ اس حدیث کا ترجمہ میرے بس سے باہر ہے، حضرت نے حدیث شریف دیکھی اور فوراً اس کا ترجمہ تحریر فرمادیا، وہ حدیث اور ترجمہ برکت کے لئے آپ کی خدمت میں پیش ہے۔

يَجِيئُ يَوْمَ الْقِيَامَةِ الْمَصْحَفُ وَالْمَسْجِدُ وَالْعَتْرَةُ فَيَقُولُ  
الْمَصْحَفُ يَا رَبِّ خَرَقُونِي وَمَزَقُونِي وَيَقُولُ الْمَسْجِدُ يَا رَبِّ  
خَرَبُونِي وَعَطَلُونِي وَضَيَعُونِي، وَيَقُولُ الْعَتْرَةُ يَا رَبِّ طَرَدُونَا  
وَقَتَلُونَا وَشَرَدُونَا وَاجْتَوَبَرَكْتَنِي لِلْخُصُومَةِ۔ فَيَقُولُ اللَّهُ تَبَارَكَ  
وَتَعَالَى ذَلِكَ إِلَيَّ وَأَنَا أُولَىٰ بِذَلِكَ (رواه احمد)

ترجمہ: قیامت کے دن اللہ تعالیٰ کے حضور میں قرآن کریم مسجد اور اولاد حاضر ہوگی۔ قرآن کریم فریاد کرے گا یا اللہ مجھے پھاڑ اور پراگندہ کیا گیا۔ مسجد عرض کرے گی یا اللہ مجھے ویران کیا گیا، ضائع اور برباد کیا گیا۔ اولاد عرض کرے گی یا اللہ مجھے دھکا دیا گیا مجھے قتل کیا گیا مجھے دھتکارا گیا اور جھگڑے کیلئے میرے گھٹنوں پر بیٹھا گیا تو اللہ تعالیٰ اس سے فرمائیں گے



یہ میرے نزدیک زیادہ اہم ہے اور میں اس سے زیادہ اہم ہوں۔

## علمی و عملی تفوق:

اللہ تعالیٰ نے علمی و عملی اور روحانی ملکات و کمالات سے بدرجہ اتم حصہ عطا فرمایا تھا، حالانکہ آپ اپنے علمی و عملی تفوق اور برتری کے باعث معاصر بالخصوص طبقہ علماء میں عظمت کی نظر سے دیکھے جاتے تھے اور آپ کے علمی وقار کا یہ عالم تھا کہ طلبہ و علماء آپ کی خدمت میں جاتے ہوئے ہچکچاتے تھے تاہم علم دوست افراد کیلئے علامہ صاحب کا دل بڑا وسیع اور نہایت کشادہ تھا، علمی سوالات کے جوابات اطمینان بخش دیتے تھے، فقیہ الاسلام حضرت مولانا مفتی مظفر حسینؒ کے بعد احقر نے بارہا علامہ صاحبؒ کو احادیث کی تلاش و تتبع کے سلسلہ میں تکلیف دی اور یہ احساس بھی دامن گیر رہا کہ علامہ صاحب کا قیمتی وقت میری وجہ سے صرف ہو رہا ہے لیکن علامہ صاحب خندہ پیشانی اور غایت شفقت و کرم نوازی سے نہ صرف کتابوں کی رہنمائی فرماتے بلکہ اگر وہ کتاب آپ کے پاس ہوتی تو کتاب کھول کر متعلقہ بحث دکھلاتے تھے۔

## مؤرخین:

امام بخاری نے اپنی کتاب میں ایک مستقل باب ”کتاب المغازی“

کے نام سے قائم کر کے متعلقہ موضوع پر احادیث شریفہ کا قبیح ذخیرہ جمع فرما دیا ہے، اسی کا تذکرہ فرما رہے تھے پھر اچانک فرمایا کہ تاریخ کو محفوظ کرنے کیلئے ہمارے اکابر نے ایسی ایسی عظیم قربانیاں اور خدمات انجام دی ہیں جن کو کوہ کنی ہی کہا جاسکتا ہے۔ پھر فرمایا کہ ایک مؤرخ ہیں نصر بن شمیم جو تیسری صدی ہجری کے ہیں انہوں نے عرب کی پہاڑیوں اور گھاٹیوں کے بارے میں ایک کتاب لکھی ہے جس کا نام ”کتاب الصفات“ ہے۔ شیخ ابوسعید اسمعی جوادیب بھی تھے انہوں نے عرب کے تالابوں کے بارے میں ایک کتاب لکھی ہے جس کا نام ”کتاب المیاء“ رکھا ہے۔ ابن حوقل، یاقوت حموی، اصطخری، مسعودی، ابن حانک ہمدانی، ابن خلدون اور طبری ان تمام حضرات نے اسلامی تاریخ کو محفوظ کرنے میں قابل قدر کارنامے انجام دیے ہیں۔

## غلطی:

ایک بار فرمایا کہ لکل جواد کبوة (ہر تیز رو گھوڑے کے لئے ٹھوکر ہے) معصوم تو صرف انبیاء کرام ہیں ان کے علاوہ روئے زمین پر کوئی معصوم نہیں ہے، پھر فرمایا کہ حضرت امام بخاریؒ نے بخاری جیسی مہتمم بالشان کتاب لکھی اور بہت سے علماء حضرات بھی اس غلط فہمی کا شکار ہیں کہ بخاری شریف تسامحات سے پاک ہے یہ خیال صحیح نہیں

### شفقت و مروت:

طلبہ کے لئے آپ نہایت ہی شفیق و مہربان تھے، بیس سال سے زائد عرصہ تک مظاہر علوم میں ”شیخ الحدیث“ رہے لیکن کبھی کسی طالب عالم پر ہاتھ نہیں اٹھایا، غصہ بھی بہت کم آتا تھا، اگر کبھی غصہ آگیا تو زبانی طور پر ڈانٹ پھٹکار کر درگزر فرمادیتے تھے، دفتر میں شکایات بھیجنے اور روز روز طلبہ کی حاضری لینے کا بھی معمول نہیں تھا پھر بھی طلبہ آپ کے درس میں برضا و رغبت حاضری کو اپنی سعادت تصور کرتے تھے، دورہ حدیث کے علاوہ بھی افتاء وغیرہ کی کتب آپ سے متعلق ہوتیں تو انھیں بھی دلچسپی سے پڑھاتے، عشاء کی نماز کے بعد بھی سبق پڑھانے کا سلسلہ نہ صرف قدیم تھا بلکہ شروع سال سے پابندی کے ساتھ اسباق پڑھاتے تھے، نافع وغیرہ کا تو تصور بھی نہ تھا اگر کسی اور استاذ کا ارادہ سبق نہ پڑھانے کا ہوتا تو حضرت اس گھنٹہ میں بھی سبق پڑھا دیتے تھے۔

دوران سبق طلبہ کی سستی دور کرنے اور نئی تازگی پیدا کرنے کے سلسلہ میں آپ کا انداز بھی عجیب تھا، لطائف و ظرائف، بذلہ سخی، مزاح اور شرعی حدود کی رعایت اور دارالحدیث کا تقدس ملحوظ خاطر رکھتے ہوئے طلبہ کو ہنساتے بھی تھے، بعض مرتبہ اپنے مخصوص لہجے میں بنگالی زبان میں جملے اور فقرے زبان مبارک سے ادا فرماتے تو پوری درسگاہ تہہ بہ تہہ بار آور زعفران زار ہو جاتی تھی۔

اسباق میں آپ کی تقریر سادہ اور علمی ہوتی تھی، بتکلف الفاظ

ہے، اصل بات یہ ہے کہ صحیح بخاری شریف میں بھی امام بخاریؒ سے تسامح ہوا ہے جس کی تفصیل علامہ عسقلانیؒ نے ”ہدی الساری مقدمہ فتح الباری“ میں بیان فرمائی ہے، میں نے بھی مختصراً نصر الباری کی جلد اول کچھ تفصیل پیش کی ہے۔

### امام بخاری اور مسئلہ رضاعت:

فرمایا: کہ حضرت مفتی مظفر حسینؒ کا ارشاد ہے کہ ہر فقیہ کا محدث ہونا ضروری ہے لیکن ہر محدث کو فقیہ ہونا ضروری نہیں یہ ملفوظ نہایت جامع ہے، اب امام بخاریؒ کو لے لو آپ جلیل القدر محدث تھے لیکن فقہ سے کوئی خاص مناسبت نہیں تھی چنانچہ امام ابو حفصؒ گبیرؒ نے امام بخاریؒ کو استنباط واجتہاد سے منع فرمادیا تھا لیکن امام صاحب نے ان کی یہ نصیحت قبول نہیں کی اور ایک عجیب و غریب مسئلہ مستنبط فرمادیا کہ اگر ایک لڑکا اور ایک لڑکی ایام رضاعت میں کسی بکری کا دودھ پی لیں تو رشتہ رضاعت ثابت ہو جائے گا۔

اس مسئلہ کی تردید میں علماء بخارا کا ناراض ہونا یقینی تھا، سبھی علماء ناراض ہو گئے اور اسی ناراضی کا نتیجہ یہ ہوا کہ امام صاحب کو بخارا چھوڑنا پڑا، علامہ ابن ہمام نے تفصیل سے اس واقعہ کو بیان کرنے کے بعد لکھا ہے کہ وکان سبب خروجه منها بخارا سے نکلنے کا سبب آپ کا یہی استنباطی مسئلہ بنا تھا۔

اور نامانوس جملوں و تعمیرات کا کبھی سہارا نہیں لیتے تھے، پھر بھی ہر سبق معلوماتی ہوتا تھا، حضرت والا کے سبق پڑھانے کا انداز کچھ ایسا تھا کہ اکتاہٹ محسوس نہیں ہوتی تھی۔

### خلیفہ ہارون رشید کا دلچسپ واقعہ:

مسلم شریف کے سبق میں خلیفہ ہارون رشید کا ایک دلچسپ واقعہ سناتے تھے جس سے کچھ دیر کے لئے طلبہ لوٹ پوٹ ہو جاتے، ہنسی پر قابو رکھنا مشکل ہو جاتا اور طلبہ کے ساتھ حضرت بھی ہنسنے لگتے، وہ پر لطف واقعہ حدیث نبوی آیۃ المنافق ثلث وان صام و صلی وزعم انه مسلم اذا حدث کذب و اذا اؤتمن خان“ کے تحت سناتے تھے، لطیفہ یہ ہے۔

خلیفہ ہارون رشید کے زمانہ میں ایک قتل ہو گیا تھا، قاتل کا پتہ نہیں چل رہا تھا، ایک دن ہارون رشید نے قصد کیا کہ وہ خود ہی چل پھر کر پتہ لگانے کی کوشش کرے گا، چنانچہ اس نے عام لباس پہنا اور رات کو شہر میں گشت لگانے لگا، خلیفہ ایک مکان کے پاس سے گزر رہا تھا کہ اس کی سماعتوں سے چند عورتوں کی عجیب و غریب سرگوشیاں سنائی دیں، ان عورتوں میں سے ایک بولی ”وہ چلا“ دوسری بولی ”وہ نہیں ہے“ تیسری بولی ”وہ چلا گیا“ خلیفہ نے دیوار کے پیچھے سے ان عورتوں کی گفتگو سنی اور خوش ہو گیا کہ آج پہلی ہی رات میں قاتل کا سراغ لگالیا، ان عورتوں کی گفتگو سے صاف ظاہر ہے کہ قاتل یہیں کہیں چھپا ہوا تھا جو مجھے دیکھ کر نکل بھاگا۔

خلیفہ نے اس مکان پر نشان لگایا اور اپنے محل واپس آ گیا کہ صبح پولیس کو بھیج کر ان عورتوں کو گرفتار کر کے قاتل کا صحیح پتہ معلوم کیا جائے گا۔ چنانچہ صبح پولیس پہنچی اور ان عورتوں کو گرفتار کر لائی۔ خلیفہ نے ان عورتوں سے کہا کہ کل رات تم سب آپس میں فلاں مکان میں کیا گفتگو کر رہی تھیں؟

ایک عورت نے اپنی ساتھیوں کو مخاطب کر کے کہا کہ ”یہ بھی وہی ہے“ دوسری نے کہا کہ ”اگر وہ ہوتا تو وہ ہوتیں“ تیسری نے کہا کہ ”وہ نہیں تو وہ ضرور ہے“۔

اب خلیفہ اور بھی حیران ہوا کہ ابھی تک پہلا معہ حل نہیں ہو پایا ہے کہ اب یہ ایک نئی مصیبت سننے کو ملی ہے۔

خلیفہ نے کہا کہ ان دونوں باتوں کی وضاحت صاف صاف کرو! عورتوں نے عرض کیا کہ بادشاہ سلامت! آپ نے رات کی بات کے لئے طلب کیا تھا اسے بتا دیا جائے گا لیکن اس وقت کی گفتگو کے لئے معاف فرمائیں۔ بادشاہ نے اصرار کیا اور کہا تمہیں ہر حال میں بتانا پڑے گا، تو انہوں نے عرض کیا کہ اگر ہماری جان بخشی کا وعدہ کیا جائے تو بتا دیا جائے گا، بادشاہ ہارون رشید نے منظور کر لیا کہ جان بخشی گئی اب بتاؤ۔

انہوں نے کہا کہ رات جب ہم آپس میں باتیں کر رہی تھیں تو چراغ گل ہونے لگا تو ہم میں سے ایک نے کہا کہ ”وہ چلا“ یعنی چراغ گل ہونے لگا۔ دوسری نے پہلی کی گفتگو سن کر کہا کہ ”وہ نہیں ہے“ یعنی تیل نہیں

ہے، اتنے میں چراغ گل ہو گیا تو تیسری نے کہا کہ ”وہ چلا گیا“ یعنی چراغ بجھ گیا۔

خلیفہ اپنے دل میں بہت شرمندہ ہوا کہ اس کو تو خیال پیدا ہوا تھا کہ جو کام کسی سے نہ ہوا وہ میں نے کر لیا یعنی قاتل کا پتہ چلا لیا۔ پھر اس کے بعد خلیفہ نے کہا کہ اب اس وقت تمہارے درمیان جو باتیں ہوئی ہیں ان کا مطلب بھی بتاؤ!

انہوں نے جواب دیا کہ جب آپ نے صرف اتنی بات کیلئے دربار عالی میں بلایا تو ہم میں سے ایک بولی کہ ”یہ بھی وہی ہے“ یعنی بیل ہے کہ اتنی بات بھی نہ سمجھ سکا اور دربار میں بلالیا، اس پر دوسری نے کہا کہ ”وہ ہوتا تو وہ ہوتیں“ یعنی اگر بادشاہ بیل ہوتا تو سینگ بھی ہوتے، تو تیسری نے کہا کہ ”وہ نہیں تو وہ ضرور ہے“ یعنی اگر بیل نہیں ہے تو گدھا ضرور ہے۔ خلیفہ اس گفتگو سے بہت شرمندہ ہوا کہ میری تمام امیدوں پر پانی پھر گیا اور گدھا الگ ہوا، پھر ان عورتوں کو معاف کر دیا۔ (نصر المنعم: ص ۱۶۲)

## درجہ بندی:- فائدہ یا نقصان:

میں نے پوچھا کہ حضرت یہ جو آج کل جماعتوں اور درجات کی صف بندی ہے اس کی کیا تاریخ ہے؟ فرمایا مجھے تو معلوم نہیں ہے، البتہ یہ سلسلہ پہلے نہیں تھا طلبہ اپنے مزاج اور ذہن کے حساب سے انفرادی طور پر اساتذہ سے اسباق پڑھتے تھے، جس کا اچھا نتیجہ یہ ہوتا تھا کہ جو طلبہ

ذہن کے تیز ہوتے تھے وہ کم عرصہ میں زیادہ سے زیادہ کتابیں پڑھ لیتے تھے اس لئے ذہین طلبہ کو غبی طلبہ کے ساتھ خواہ مخواہ گھسٹنا نہیں پڑتا تھا، اسی طرح غبی طلبہ کو ذہین طلبہ کے ساتھ زبردستی بھاگنا نہیں پڑتا تھا، ہر طالب علم اپنے ذہن کے مطابق اسباق پڑھ لیتا تھا، مگر اب جماعت بندی ہو گئی ہے کیونکہ اب طلبہ ہر جماعت میں زیادہ ہونے لگے اور اساتذہ کے دلوں میں طلبہ کو زیادہ سے زیادہ پڑھانے اور آگے بڑھانے کا مزاج نہیں رہ گیا، اخلاص ہر چیز میں شرط اولین ہے، اس کے بغیر کوئی کام نہیں چل سکتا۔

## طلبہ کو نصیحت:

پہلے مدرسہ میں طلبہ کی علاقائی و ضلعی انجمنیں نہیں تھیں تو طلبہ کو حضرت کے نصائح سننے کا اتفاق کم ہوتا تھا لیکن جب سے تمام ضلعوں کی علاقائی انجمنیں قائم ہو گئیں تو طلبہ کو اپنی اپنی انجمن میں دعوت دینے کا موقع مل گیا چنانچہ حضرت محض طلبہ کی حوصلہ افزائی کے لئے کبھی کبھی انجمن میں تشریف لے جاتے اور قیمتی نصائح سے نوازتے۔

## علمی گہرائی:

فرمایا: کہ مظاہر علوم میں ماضی قریب کے علماء میں شیخ الحدیث حضرت مولانا محمد زکریا مہاجر مدنی اور فقیہ الاسلام حضرت مولانا مفتی مظفر حسینؒ سے

زیادہ علمی گہرائی اور پختگی رکھنے والا عالم نہیں دیکھا۔

مفتی صاحب سے جب بھی کسی سلسلہ میں مراجعت کی نوبت آئی تو فوراً کتب خانہ سے کتاب منگاتے اور اندازہ سے کتاب کھول کر ایک آدھ صفحہ ادھر ادھر کھولتے اور کسی عبارت پر انگلی رکھ کر کتاب سامنے رکھ دیتے اور فرماتے کہ یہ عبارت ہے جس کی آپ کو ضرورت ہے۔

### خصوصی موضوع:

اخیر عمر میں آپ کافی نحیف و نزار ہو گئے تھے، مختلف بیماریوں کا شکار ہونے کی وجہ سے قویٰ مضحل اور صحت کمزور ہو گئی تھی لیکن آواز اور لہجہ میں بڑھاپے کا احساس نہ ہوتا تھا، اخیر عمر تک پڑھاتے رہے، تفسیر اور حدیث آپ کا خصوصی موضوع تھا، ان دونوں فنون میں آپ ماہر و یکتا تھے۔

### علمی وقار و عظمت کا پاس و لحاظ:

حضرت علامہ صاحبؒ اپنی مجلسوں میں عموماً امام بخاریؒ کا تذکرہ فرمایا کرتے تھے چنانچہ ایک بار امام صاحب کا ایک واقعہ سنایا کہ حضرت امام بخاریؒ ایک دفعہ دریائی سفر پر تھے، اثناء سفر کشتی ہی میں ایک آدمی سے جان پہچان پیدا ہو گئی، آپؒ نے اس آدمی سے یہ بھی بتا دیا کہ میرے پاس ایک ہزار اشرفیاں بھی ہیں، یہ سنتے ہی اس شخص کی نیت خراب ہو گئی

رات ہوئی تو شور مچانا شروع کر دیا کہ میری ایک ہزار اشرفیاں چوری ہو گئی ہیں، کشتی کا عملہ بھی متاثر ہوا اور تلاش شروع کر دی، سبھی لوگوں کی تلاشی لی گئی، حضرت امام بخاریؒ نے اپنی اشرفیاں لوگوں کی نظر بچا کر دریائیں ڈال دیں، چنانچہ جب آپ کی تلاشی لی گئی تو کچھ بھی نہ نکلا۔ کشتی کے عملہ نے اس شخص کو لعنت ملامت کی کہ تم جھوٹے ہو۔

صبح ہوئی اور کشتی ساحل کو لگی تو سبھی مسافر اپنی اپنی منزل کی طرف چلے گئے، امام صاحب بھی چل پڑے وہ شخص آپ کے پیچھے پیچھے آیا اور راستہ میں پوچھا کہ آپ تو کہہ رہے تھے کہ میرے پاس ایک ہزار اشرفیاں ہیں؟ حضرت امام بخاریؒ نے فرمایا کہ ہاں بھائی! اشرفیاں تو تھیں لیکن جب میں نے دیکھا کہ اب میری ہی اشرفیوں کی وجہ سے میری شرافت پر حرف آنے والا ہے جس کے حصول کی خاطر میں نے پوری زندگی قربان کر دی ہے تو میں نے ان اشرفیوں کو دریائیں ڈال دیا کیونکہ معاشرہ میں عزت اور وقار بہت مشکل سے ملتا ہے جس کے آگے ان اشرفیوں کی کوئی حیثیت نہیں ہے۔

### شرائط مناظرہ: مخالفین کی شکست کی خشت اول

علامہ صاحب اپنی حاضر جوابی اور مظان پر گہری نظر رکھنے میں بھی اپنی مثال آپ تھے، آپ کو کئی بار مناظرہ کی نوبت بھی آئی لیکن آپ کی دانائی

اور ہوشمندی سے کئی معرکے بغیر مناظرے کے سر ہو گئے۔

مخالفین سے کبھی بھی مناظرہ ہو تو اصول مناظرہ تحریری طور پر پہلے طے کر لیا کرو کیونکہ پھر مخالف ادھر ادھر کی ہانکنے میں ناکام ہو جائے گا اور مخالفین کی شکست کی خشت اول یہی ہے۔

### فقہ البخاری فی تراجمہ:

ایک مرتبہ کسی غیر مقلد سے آپ کا مناظرہ طے ہوا، مجلس مناظرہ سے قبل ناشتہ پر فریقین موجود تھے، علامہ صاحب نے فریق مخالف سے کہا کہ شرائط مناظرہ طے کر لئے جائیں۔ فریق مخالف نے کاغذ اور قلم سنبھالا اور شرائط مناظرہ لکھنے شروع کئے، سب سے پہلے لکھا کہ دلائل میں کتاب اللہ دوسرے نمبر پر بخاری شریف۔

علامہ صاحب نے فرمایا کہ بخاری تو حدیث کی کتاب نہیں ہے؟ اس نے تعجب سے کہا حضور! آپ تو خود بخاری شریف پڑھاتے ہیں؟ فرمایا کہ جی ہاں بے شک میں پڑھاتا ہوں۔ کئی منٹ تک فریق مخالف شش و پنج میں مبتلا رہا، پھر علامہ صاحب نے خود ہی فرمایا کہ امام بخاری نے اپنی کتاب میں جو ابواب قائم فرمائے ہیں وہ حدیث نہیں ہیں، پھر علماء نے لکھا ہے کہ فقہ البخاری فی تراجمہ گویا یہ تو امام بخاری کا فقہ ہے، فریق مخالف نے یہ بات سنی تو راہ فرار اختیار کی، گویا بغیر مناظرہ ہوئے ہی اللہ تعالیٰ نے علامہ صاحب کو فتح

نصیب فرمائی۔

### دنیا کی تین نعمتیں:

مؤرخہ ۲/۲۱ ذی الحجہ ۱۴۳۱ھ ۹ نومبر ۲۰۱۰ء سہ شنبہ کو حضرت مولانا محمد سعیدی مدظلہ کی اہلیہ محترمہ اچانک انتقال کر گئیں، اس وقت حضرت علامہ محمد عثمان غنیؒ بھی صاحب فراش تھے، احقر حاضر خدمت ہوا تو نماز جنازہ کی بابت دریافت کیا اور پھر فرمایا کہ سرکارِ دو عالم صلی اللہ علیہ وسلم نے بہتر سواری، نیک بیوی اور کشادہ مکان کو دنیاوی نعمتوں میں شمار فرمایا ہے۔ ثلث من نعم الدنيا: وان كان لانعيم لها، مركب و طي، والمرأة الصالحة والمنزل الواسع۔

ایک اور جگہ نیک بیوی کو دنیا کی بہترین متاع قرار دیا ہے ارشاد ہے خیر متاع الدنيا المرأة الصالحة۔

### وطن کی محبت:

وطن کی محبت سے متعلق ایک حدیث ہے جس کو محدثین نے موضوع کہا ہے، میں نے علامہ صاحب سے دریافت کیا کہ حضرت اس حدیث کے بارے میں آپ کا کیا ارشاد ہے؟ فرمایا کہ ہاں یہ حدیث موضوع ہے، البتہ وطن سے محبت بشرطیکہ وہ دارالاسلام ہو تو ممدوح اور ایمانی تقاضا ہے۔



## بہاری:

عام طور پر اگر کسی کو بہاری کہہ دیا جائے تو ”گالی“ سمجھا جاتا ہے، حتیٰ کہ جناب مولانا مفتی شبیر احمد صاحب قاسمی استاد مدرسہ شاہی مراد آباد نے اپنی کتاب ”انوار ہدایت“ میں اس لفظ کو ”گالی“ شمار کرایا ہے، لیکن حضرت علامہ صاحب اس معاملہ میں بھی منفرد شان رکھتے تھے، آپ نہ صرف اپنے دستخطوں کے ساتھ بہاری لکھتے تھے بلکہ اپنے وطن چلمل ضلع بیگوسرائے کا پتہ بھی تحریر فرماتے تھے، جن حضرات نے نصر الباری کا مطالعہ کیا ہے وہ جانتے ہوں گے کہ حضرت علامہ صاحب نے ہر جلد کے اخیر میں جہاں جہاں اپنے دستخط کئے ہیں وہاں بہاری اور کبھی کبھی قاسمی ضرور لکھا ہے۔

## ختم بخاری شریف:

مظاہر علوم میں ختم بخاری شریف کے موقع پر ہمدردان و متعلقین کافی تعداد میں حاضر ہوتے ہیں، جب تک حضرت مفتی مظفر حسین حیات رہے تو عموماً بخاری شریف کا ختم آپ کراتے تھے، البتہ ۱۴۱۵ھ میں بخاری شریف کا ختم خطیب اسلام حضرت مولانا محمد سالم قاسمی مدظلہ نے کرایا تھا، احقر کا سن فراغت بھی یہی سال ہے۔

حضرت فقیہ الاسلام کے بعد حضرت مولانا علامہ محمد عثمان غنی ہی

بخاری شریف کا ختم کراتے تھے۔

بخاری شریف کی آخری روایت کَلِمَتَانِ حَبِيبَتَانِ، خَفِيفَتَانِ عَلَى اللِّسَانِ، ثَقِيلَتَانِ فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ پر نہایت عالمانہ، فاضلانہ اور محدثانہ تقریر فرماتے تھے۔

آپ کی تقریر میں عموماً مخاطب طلبہ ہی ہوتے تھے الفاظ بھی سہل اور عام فہم استعمال فرماتے تھے، کبھی بھی نہ تو تقریر میں بناوٹ پسند کی نہ ہی تحریر میں، دارالحدیث میں طلبہ کے سامنے درس بخاری، روزمرہ کی گفتگو، پند و نصائح ہر جگہ علامہ صاحب نے اس پہلو پر خصوصی توجہ رکھی کہ مخاطب کون ہے؟ اور اس کا مبلغ علم کیا ہے؟۔

آخری درس بخاری کی تقریر عالمانہ و فاضلانہ ہونے کے باوصف اس قدر عام فہم ہوتی تھی کہ دسیوں ہزار کا مجمع مکمل یکسوئی کے ساتھ نہ صرف سنتا تھا بلکہ سمجھتا بھی تھا۔ البتہ حسب عادت یہاں بھی اصل مخاطب طلبہ ہی ہوتے تھے۔

علامہ صاحب نے نصر الباری کی تیرہوں جلد میں بھی بخاری شریف کی آخری حدیث پر جو تفصیلی کلام فرمایا ہے وہاں بھی خصوصی طور پر طلبہ کو مخاطب کرنے کیلئے مستقل عنوان لگایا ہے ”فارغین طلبہ سے خطاب“ اس عنوان کے تحت علامہ صاحب نے طلبہ کو جس انداز و منہاج میں اپنے مستقبل کو سنوارنے کی تلقین و نصیحت فرمائی ہے اس سے طلبہ کے تئیں علامہ صاحب کی قلبی وابستگی، خصوصی تعلق، ربط باہمی، شفقت و مروت

۷۱

اور ان کے مستقبل کے سلسلہ میں جگر سوزی و دلسوزی ظاہر ہوتی ہے۔  
مناسب سمجھتا ہوں کہ اس عنوان کے تحت شامل چند سطر مضمون  
آپ بھی پڑھتے چلیں۔

### فارغین طلبہ سے خطاب:

”عزیز طلبہ! آپ حضرات نے آٹھ دس سال پہلے جس کام کے لئے  
سفر شروع کیا تھا الحمد للہ بفضلہ و بکرمہ آج اس کام تکمیل ہو گئی، آپ کی گاڑی  
منزل تک پہنچ گئی، اب ایک اصول مسلمہ یعنی قاعدہ کلیہ ذہن نشیں کر لیجئے  
کہ کسی کام اور چیز کی عزت، عظمت اور قدر و قیمت کا دار و مدار مقصد کی  
مطابقت پر ہے اس کو ایک مثال سے سمجھئے کہ ایک بڑا کاشتکار ہے، اس  
نے کھیتی کے لئے ایک جوڑا عمدہ بیل نہایت عمدہ، جوان راجستھان سے  
خرید کر لایا، پورے گاؤں والے دیکھ کر کہنے لگے کہ واقعی ”بیل“ لایا ہے، کل  
ہو کر بڑی شان و شوکت کے ساتھ بیل کا مالک کھیت جو تنے کے لئے جب  
لے گیا تو دونوں بیل بیٹھ گئے، مالک نے مار پیٹ کر پوری کوشش کی تو  
بیل اٹھے، پھر جب جو تنے کے لئے ہل میں لگانا چاہا تو بیٹھ گئے، بار بار  
کوشش کے باوجود جب کامیابی نہیں ملی تو کاشتکار نہایت کبیدہ خاطر  
اور غمگین گھر واپس آیا اور افسوس ظاہر کرنے لگا تو ایک پرانے بوڑھے نے  
کہا۔ کہ فکر نہ کیجئے ہو سکتا ہے کہ یہ جوڑا ہل کا نہ ہو بلکہ گاڑی کا ہو، اسے  
گاڑی میں لگا کر دیکھو، کاشتکار نے جب ان دونوں کو گاڑی میں لگایا تو  
دونوں بیل بیٹھ گئے۔

آپ یقین مانئے اب ان کی عزت و عظمت ختم ہو گئی اور قیمت گر جائے گی  
چونکہ مقصد میں ناکام رہا، چیزوں کی عزت و عظمت صرف شکلوں اور صورتوں

۷۲

پر نہیں ہوتی بلکہ مقصد کی مطابقت پر ہوتی ہے۔  
ایک دوسری مثال سے سمجھئے کہ ایک مولانا صاحب ایک اچھی گھڑی مثلاً  
”سی کو فائیو“ خریدی مقصد یہ تھا کہ صبح وقت پر مدرسہ پہنچ کر متعلقہ اسباق  
پڑھا سکیں لیکن گھڑی خرید کر جب گھر لایا تو دیکھا کہ گھڑی ہر روز آدھا گھنٹہ  
فاسٹ بھاگتی ہے، صبح ناٹم نہیں دیتی ہے، دو چار روز کے تجربہ پر پھر دہلی  
پہنچا اور گھڑی کی شکایت کی، دوکاندار نے گھڑی کھول کر ٹھیک کیا تو اب  
گھر لا کر دیکھتا ہے کہ گھڑی ہر روز ایک گھنٹہ سست (سلو) چل رہی ہے،  
دو چار مرتبہ ٹھیک کرایا لیکن گھڑی صحیح نہیں ہوئی۔

یقین مانئے کہ اب اس کی نہ وہ عزت رہی نہ وہ قیمت رہی کیونکہ عزت و قیمت  
کا مدار مقصد کی مطابقت پر ہے، اسی پر تمام کاموں اور چیزوں کو قیاس کر لیا  
جائے، اب سمجھنا یہ ہے کہ پوری دنیا کی تمام چیزوں سے افضل و اعلیٰ  
و اشرف و بالا ہم انسان ہیں جو سب سے اشرف و اکرم ہے خود خالق و مالک  
کائنات نے فرمایا ”لَقَدْ كَرَّمْنَا بَنِي آدَمَ“ (سورہ بنی اسرائیل آیت ۷۰) ہم  
نے اولادِ آدم (انسان) کو عزت دی۔

اب دیکھنا ہے کہ ہمارے خالق و پروردگار اللہ رب العزت نے ہم انسانوں کو  
کس مقصد کیلئے پیدا کیا، ہم انسانوں کی پیدائش و بناوٹ کا مقصد کیا ہے؟  
ارشاد باری تعالیٰ ہے: وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“ (سورہ  
ذاریات ۵۶) اور ہمیں پیدا کیا میں نے انسان اور جن کو مگر صرف اسلئے کہ وہ  
عبادت کریں۔

تو خوب ذہن نشین کر لینا چاہیے کہ انسان کی تخلیق کا اصل مقصد اللہ تعالیٰ کی  
عبادت ہے مگر مادی حیات دنیاوی زندگی گزارنے کیلئے دوسری ضروریات،  
کسب معاش، مثلاً کھانا پینا، سونا جانا اور لباس و مسکن کی فراہمی و تکمیل

۷۳

میں اشتغال مقصد عبادت خداوندی برقرار رکھتے ہوئے منع نہیں لیکن ان امور میں اشتغال مقصود نہیں بلکہ مبادی مقصود ہیں۔

قیامت کے دن خالق کائنات رب العزت کے نزدیک انسانوں کی عزت و عظمت اور قیمت صرف عبادت پر ہوگی بشرطیکہ اللہ کی عبادت محبوب رب العالمین خاتم الانبیاء والمرسلین حضور اقدس ﷺ کے بتائے ہوئے طریق پر ہو اپنی عقل سے گھڑی ہوئی نہ ہو۔

بات کچھ طویل ہوگئی مختصر آئے عرض کرنا ہے کہ آپ حضرات نے جو آٹھ دس سال محنت کی ہے اس کا مقصد رضاء مولی اللہ کی خوشنودی ہے جو اتباع رسول پر موقوف ہے بس عہد کر لیجئے اور پختہ عہد کر کے مدرسہ سے جائیے کہ زندگی کے ہر موڑ پر، ہر معاملہ میں حضور اقدس ﷺ کی ہدایت اور حکم پر امکانی طاقت پر چلوں گا یاد رکھئے کہ ایمان کی تعریف ہی یہی ہے۔ تصدیق الرسول بما جاء به عن ربه۔ والله در القائل۔

بے عشق محمد جو محدث ہیں جہاں میں  
آتا ہے بخار ان کو بخاری نہیں آتی

### نصر الباری کا اختتام:

علامہ صاحب کو بخاری شریف سے بھی عشق تھا جس کی جھلک آپ کے کردار و گفتار میں محسوس ہوتی تھی، آپ نے بخاری شریف کی معرکہ الآراء شرح ”نصر الباری“ میں بھی امام بخاریؒ کی پوری پوری تقلید کی، چنانچہ خاتمۃ الكتاب کے تحت تحریر فرماتے ہیں۔  
”امام بخاریؒ نے اپنی صحیح کو تسبیح و تحمید پر ختم کیا ہے احقر بھی اپنی شرح تسبیح و تحمید پر ختم کرتا ہے۔“

۷۴

سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ  
وَأَتُوبُ إِلَيْكَ۔

دَعَا: اللَّهُمَّ إِنِّي أَسْأَلُكَ مِنْ خَيْرِ مَا سَأَلَكَ مِنْهُ نَبِيُّكَ مُحَمَّدٌ صَلَّى  
اللَّهُ عَلَيْهِ وَسَلَّمَ وَأَعُوذُ بِكَ مِنْ شَرِّ مَا اسْتَعَاذَ مِنْهُ نَبِيُّكَ مُحَمَّدٌ صَلَّى  
اللَّهُ عَلَيْهِ وَسَلَّمَ وَأَنْتَ الْمُسْتَعَانُ عَلَيْكَ الْبَلَاءُ غُ وَلَا حَوْلَ وَلَا قُوَّةَ إِلَّا  
بِاللَّهِ۔

### اور مخالف فرار ہو گیا:

علامہ صاحبؒ نے کئی سال تک مغربی بنگال کی راجدھانی کلکتہ میں علمی و تدریسی خدمات انجام دی ہیں وہیں قیام کے دوران ایک مرتبہ فرقہ سالہ میں سے کوئی شخص اسٹیج پر بیٹھا علماء دیوبند کو چیلنج کر رہا تھا، چند نوجوان علامہ صاحب کے پاس حاضر ہوئے اور عرض کیا کہ حضور! ایک شخص اسٹیج پر بیٹھا دیوبندیت کو چیلنج کر رہا ہے، آپ تشریف لے چلیں اور اس کے چیلنج کا جواب دیں۔ حضرت علامہ صاحبؒ نے ان نوجوانوں سے فرمایا کہ ایک ٹیپ ریکارڈ بھی لے لو چنانچہ علامہ صاحبؒ بغل میں بخاری شریف دبائے اسٹیج پر تشریف لے گئے، اسٹیج پر بیٹھا مقرر دھواں دھاڑ تقریر کر رہا تھا، علامہ صاحب نے اس مقرر سے فرمایا کہ ”یہ ہے بخاری شریف! اگر اس کا صرف ایک صفحہ صحیح پڑھ دو تو میں تمہارے ساتھ ہو جاؤں گا۔“

علامہ صاحب نے بخاری شریف اس کے سامنے رکھی اور ٹیپ ریکارڈ کھول دیا، دھواں دھار مقرر نے جب یہ معاملہ دیکھا تو فوراً راہ فرار اختیار کی اور گویا یہاں بھی حضرت علامہ صاحب کو فتح حاصل ہوئی۔

علامہ صاحب ہمیشہ فرمایا کرتے تھے کہ مخالف کتنا ہی بڑا علامہ فہامہ ہو اس سے مرعوب نہیں ہونا چاہئے، مرعوبیت کا احساس انسان کی صلاحیتوں پر تالا لگا دیتا ہے پھر قابل و فاضل انسان بھی کچھ بولنے پر قدرت نہیں رکھتا اور بالآخر شکست ہو جاتی ہے، مولانا محمد مرتضیٰ چاند پوری کو اس سلسلہ میں بڑی مہارت حاصل تھی۔

### وقت کی قدر و قیمت:

انسانی زندگی مختلف حادثات اور تغیرات کا نام ہے، آسمان کی رنگارنگی اور زمین کی گردشیں انسان کو ہمہ وقت یہ بتانے کی کوشش میں مصروف ہیں کہ ثبات صرف ایک ذات کو حاصل ہے جسے حکم الحاکمین کہا جاتا ہے اس ذات کے علاوہ ہر چیز تغیر پذیر ہے۔

حکماء یونان ہوں یا عقلائے عرب، دانشوران برصغیر ہوں یا دانائے فرنگ سبھی نے ایک چیز کو بطور خاص اپنی زندگیوں کیلئے ضروری اور لابدی قرار دیا اور وہ ہے وقت۔ وقت کی قدر دانی انسان کو بڑا بناتی ہے تو اس کی ناقدری انسان کی ذلت و گمراہی کی دلدلوں اور پستی اور تنزل کی گہرائیوں

تک پہنچا کر دم لیتی ہے۔

جو لوگ وقت کے ساتھ ساتھ چلتے ہیں تو وقت ان کو اپنے سے آگے بڑھا دیتا ہے اور جو لوگ وقت کے شانہ بشانہ نہیں چلتے تو وقت ایسے لوگوں کو تاریخ کا سب سے نکما اور سب سے بیکار عضو بنا کر گمنامی کے گڑھوں میں ڈال دیتا ہے۔

جن علماء اور حکماء کی زندگیاں وقت کی قدر و قیمت سے بھری ہوئی ہیں حقیقت یہ ہے کہ ان ہی کے کارنامے اور خدمات سے تاریخ کے اوراق بھرے ہوئے ہیں۔

آج حکماء یونان، عقلائے عرب، دانشوران برصغیر اور دانائے فرنگ کے اقوال و ملفوظات اور ان کی زندگیوں کے قیمتی تجربات صرف اسی لئے کتابوں کے اوراق میں محفوظ اور موجود ہیں کیونکہ انہوں نے وقت کی صحیح قدر و قیمت کی تھی اسی لئے وقت ان کی قدر کر رہا ہے۔

وقت کی قدر و قیمت کے سلسلہ میں اسلام نے اپنے ماننے والوں کو بطور خاص نصیحت کی ہے، قرآن و احادیث میں اس سلسلہ میں وافر ذخیرہ موجود ہے۔ مختلف علماء اور صاحبان علم و قلم نے صرف اسی موضوع پر گراں قدر کتابیں تصنیف کی ہیں، انشاء پر دازوں نے مضامین اور مقالات کے ذریعہ غفلت شعاروں کی توجہات کو اس جانب مبذول کرانے کی سعی میمون

کی ہیں۔

اسلاف امت نے اپنے کردار و عمل سے وقت کی قدر و قیمت کر کے عملی طور پر ہمارے لئے جو اسوہ اور نمونہ چھوڑا ہے وہ تاریخ کا ناقابل فراموش واقعہ ہے۔  
وقت کی قدر و قیمت جانے اور پہچاننے والے کبھی نہیں مرتے اور اس سلسلہ میں کسی مذہب یا کسی طبقہ کی کوئی قید نہیں ہے، چنانچہ اگر آپ تحقیق کی کسوٹی پر اس سلسلہ میں کوئی کام کرنا چاہیں تو ہر طبقہ اور ہر فرقہ سے ایسے لوگوں کی طویل فہرست مل جائے گی جنہوں نے کم وقت میں زیادہ کام کر کے اپنے پیش روؤں کیلئے کام کرنے کی جہتیں اور سمتیں متعین کر دی ہیں۔

### گیا وقت پھر ہاتھ آتا نہیں:

ہم لوگوں کو وقت پر خصوصی توجہ مبذول کرنے کی ہمیشہ نصیحت فرماتے تھے اور کہتے رہتے تھے کہ اگر دولت کھو جائے تو محنت سے حاصل ہو جائے گی، پڑھ لکھ کر بھول گئے ہو تو مطالعہ اور اساتذہ کے پاس بیٹھنے سے دوبارہ مل سکتا ہے، صحت اور قویٰ اگر کمزور ہو گئے ہوں تو اچھے ڈاکٹروں اور معالجوں سے رابطہ کرو، صحت دوبارہ واپس آجائے گی لیکن وقت کی واپسی کبھی بھی ممکن نہیں ہے۔

من نمی گویم زیاں کن یا بفکر سود باش  
اے ز فرصت بے خبر در ہر چہ باشی زود باش

### وقت میں بے برکتی:

کبھی کبھی بڑی حسرت کے ساتھ فرماتے کہ وقت بڑی تیزی کے ساتھ گزرتا جا رہا ہے، ہر آنے والا وقت جانے والے وقت کے حساب سے بے برکت ثابت ہو رہا ہے جو قرب قیامت کی علامت ہے کیونکہ حدیث شریف میں ہے کہ قیامت سے پہلے وقت میں بے برکتی پیدا ہو جائے گی۔ لا تقوم الساعة حتی یتقارب الزمان فتكون السنة كالشهر ویكون الشهر كالجمعة وتكون الجمعة كالیوم ویكون الیوم كالساعة وتكون الساعة كاحترق السعفة الخاصة۔

قیامت قائم ہونے سے پہلے زمانہ قریب آجائے گا اور سال مہینے کی برابر، مہینہ ہفتہ کی طرح، ہفتہ ایک دن کی طرح، دن ایک گھنٹہ کی طرح اور گھنٹہ ایک آگ کے شعلہ کی طرح تیزی گزرنے والا ہوگا۔

بخاری شریف میں ایک حدیث اسی موضوع پر ہے کہ لا تقوم الساعة حتی یقبض العلم وتكثر الزلازل ویتقارب الزمان۔ قیامت اس وقت تک قائم نہ ہوگی جب علم نہ اٹھا لیا جائے، زلزلے بکثرت نہ آنے لگیں اور زمانہ قریب نہ آجائے۔

آج دیکھ لو لوگ فضول اور لغو باتوں میں قیمتی وقت ضائع کر دیتے ہیں، مسلمان قوم سب سے زیادہ وقت ضائع کر رہی ہے، دنیا میں یہودی

اور عیسائی دونوں قومیں اپنے وقت کو ہمہ وقت ملحوظ رکھتی ہیں، یہی وجہ ہے کہ یہ دونوں خوب خوب قومیں ترقی کرتی نظر آتی ہیں۔

### مصرف زندگیاں:

کتابوں میں پڑھتا تھا کہ ہمارے بزرگ علماء کی زندگیاں اتنی مصرف ہوا کرتی تھیں کہ انہیں کھانے پینے کا ہوش نہیں رہتا تھا، حضرت امام بخاریؒ کے بارے میں مشہور ہے کہ آپ نے چالیس سال تک عشا کے وضو سے فجر کی نماز ادا فرمائی تھی، حضرت مدّچوبیس گھنٹوں میں صرف تین گھنٹے ہی سوتے تھے، حضرت شیخ الحدیث مولانا محمد زکریاؒ کی مصرف ترین حیات مبارکہ سے سبھی واقف ہیں، ہمارے بزرگوں نے وقت کی قدر و قیمت کس انداز میں فرمائی ہے علماء نے محض اسی موضوع پر کتابیں تصنیف فرمائی ہیں جن میں ان واقعات کو یکجا کر کے نئی نسل کو ترویج اوقات سے بچانے کی کوشش کی گئی ہے۔

### ہر وقت کی ایک ہی دھن:

راقم الحروف اپنی سعادت اور نیک بختی ہی سمجھتا ہے کہ اس نے حضرت مولانا علامہ محمد عثمان غنی جیسے صاحب علم و معرفت بزرگ اور مخلص و مشفق استاذ گرامی قدر عطا فرمایا جن کی زندگی کا مشن ہی دین اور خدمت دین تھا، نہ بناوٹ، نہ ریاکاری، نہ تکلف نہ تصنع، نہ کھانے پینے میں

اضاعت وقت، نہ سونے اور آرام کرنے کا فکر، نہ ٹہلنے کی فرصت نہ دوستوں سے علیک سلیک کا موقع، نہ مجلسی زندگی نہ ذہنی تعب و تکان کو دور کرنے کی کوشش۔ بس پڑھنے پڑھانے اور لکھنے کی ہر وقت دھن اور فکر، سچائی یہ ہے کہ راقم السطور نے علامہ صاحب جیسا مصرف ترین عالم نہیں دیکھا۔

### کامیابی کا راز:

یہی علامہ صاحب کی کامیابی کا راز ہے کہ انہوں نے وقت کی قدر کی تو وقت نے آپ کی قدر کی، کسی حکیم و داناکا قول ہے کہ کامیابی کسی تھوڑے وقت یا پے درپے کام کرنے پر موقوف نہیں بلکہ وقت کی مناسب تقسیم پر ہی منحصر ہے، حضرت علامہ صاحبؒ کا چونکہ ایک نظام تھا، کھانا کس وقت کھانا ہے، نماز کس وقت پڑھنی ہے، تصنیف کے لئے کون سا وقت ہے، آپ کے اسی نظام الاوقات نے ایک طرف تو وقت میں برکت پیدا ہوئی تو دوسری طرف کام میں تیزی آئی اور معاشرہ میں حضرت علامہ صاحب کی عظمت و عزت اور مقبولیت و معقولیت میں اضافہ ہوا۔

### معمولات:

صبح فجر سے کافی پہلے اٹھنا اور تہجد کی نماز کے بعد نصر الباری کی تصنیف میں مصرف ہو جانا، نماز فجر تک اس مبارک مشغلہ کے بعد فجر کی ادائیگی، پھر اوراد و وظائف اور مختصر ناشتہ کے بعد بخاری شریف کے درس کی تیاری و مطالعہ، خالی



گھنٹوں میں اگلے اسباق کی تیاری، دوپہر کو کھانا اور پھر نصر الباری کا کام شروع، مختصر وقت کیلئے قیلولہ، پھر نماز ظہر اور نماز کے بعد پھر وہی نماز عصر تک تدریسی شغل، عصر کے بعد سے مغرب تک نصر الباری کی ترتیب، مغرب کے بعد پھر نصر الباری اور عشاء کے بعد بخاری یا مسلم کا درس جو عموماً رات گیارہ بجے تک جاری رہتا، پھر مختصر کھانا اور کھانا کھانے کے فوراً بعد نصر الباری کا مشغلہ جو تہجد کچھ پہلے تک جاری رہتا، پھر آرام کے لئے اسی مسند پر لیٹ جاتے جس پر بیٹھ کر نصر الباری وغیرہ تصنیف فرماتے تھے۔ کل ملا کر آپ اپنے استاذ و مرشد اول حضرت شیخ الاسلام کے نقش قدم پر چلتے ہوئے دو یا تین گھنٹوں سے زیادہ آرام نہ فرماتے تھے۔

علامہ صاحب کی پوری کوشش ہوتی تھی کہ طلبہ کو جو بھی سبق پڑھایا جائے وہ انھیں پورے طور پر سمجھ میں آجائے، نہ تو اتنی لمبی تقریر فرماتے تھے کہ اکتاہٹ طاری ہو جائے نہ ہی اتنی مختصر کرتے تھے کہ تشنگی کا احساس دامن گیر ہو جائے۔

”دراية الادب“ کے نام سے ”ہدایۃ الادب“ نامی کتاب کی شرح بھی لکھی تھی جو بنگلہ دیش کی راجدھانی ڈھاکہ سے شائع ہو کر نایاب ہو چکی ہے۔

بہر حال علامہ صاحب مختلف النوع خوبیوں کے مالک تھے، آپ اپنی بیماری، ضعف و نقاہت، پیروں سے معذوری کے باوجود گرجدار آواز اور رعب دار لہجے میں اسباق پڑھاتے تھے، آپ کی تقریر اور درس سے

اندازہ لگانا مشکل تھا کہ آپ طویل مدت سے مختلف بیماریوں کا شکار ہیں، کبھی کبھی بے تکلفی کے ساتھ فرماتے تھے کہ لگتا ہے اب بڑھا آ گیا ہے، کمزوری محسوس کرنے لگا ہوں۔ صبر و عزیمت کے پیکر، عزم و حوصلہ کے کوہ گراں، استقامت و پامردی کے شاہین صفت انسان، حق گوئی اور بے باکی کی تصویر مجسم، علم و روحانیت کے بے آب و گیاہ سمندر، تواضع و خاکساری اور عجز و نیا زمندی کا بے مثال نمونہ تھے۔

حقیقت یہ ہے کہ آپ کی علمی امنگوں، دینی آرزوؤں، تصنیفی مشاغل اور روحانی سلسلہ کو تاب و توان کرنے اور نیا عزم و حوصلہ اور نئی اسپرٹ و اسپیڈ پیدا کرنے والی ذات گرامی آپ کے استاذ شیخ الاسلام حضرت مولانا سید حسین احمد مدنی سے تلمذ اور خوشہ چینی کا فیض تھا، آپ اپنے والدین کی دعاؤں سے پورے طور پر مالا مال رہے کیونکہ آپ نے طبعی عمر سے زیادہ عمر پائی جو والدین کی دعاؤں کا طفیل ہوتا ہے، اسی طرح آپ اپنے اساتذہ کی مستجاب دعاؤں سے بھی مالا مال رہے کیونکہ آپ کے علم میں برکت، قلم میں پختگی، تصنیفات و تالیفات کی مقبولیت اور عوام و خواص میں آپ کی محبوبیت اساتذہ کی دعاؤں ہی کے طفیل میں ممکن ہے۔

بیماریاں گناہوں کو دھلتی ہیں تو بیماریوں پر صبر حسنات میں اضافہ کا باعث ہوتا ہے سو الحمد للہ علامہ صاحب اتنے دن بیمار رہے جتنے دن اللہ کو منظور تھا اور پھر ہمارے درمیان سے چلے گئے کیونکہ دنیا میں ان کا کام

علامہ محمد عثمان غنیؒ علوم و اعمال میں بھی قابل رشک تھے اور روحانی و عرفانی کمالات میں بھی بلند ترین میری نظروں میں آپ کا ایک وصف سب سے نمایاں اور فزوں تر ہے کہ اتنے بڑے عالم و محدث کے عموماً کچھ نہ کچھ برا چاہنے والے مخالفین اور ترقی دیکھ کر سیخ کباب ہونے والے حاسدین ضرور ہوتے ہیں لیکن حضرت علامہ صاحبؒ کا کوئی مخالف الحمد للہ میری نظروں میں نہیں ہے، امید ہے کہ جس طرح آپ عند الناس مقبول تھے اسی طرح عند اللہ بھی محبوب ہوں گے۔

ہمارے استاذ محترم حضرت اقدس مولانا علامہ محمد عثمان غنیؒ کو بہ توفیق ایزدی وقت کی قدر و قیمت کا وافر حصہ خزانہ خداوندی سے ملا تھا، آپ اپنی زندگی کا ایک ایک لمحہ دین اور علم دین کے لئے صرف کرنے کا نیک جذبہ رکھتے تھے۔

مظاہر علوم (وقف) سہارنپور میں حضرت علامہ صاحبؒ کی آمد ۱۴۰۹ھ سے پہلے کی مصروفیات کا تو تفصیلی علم راقم السطور کو نہیں ہے، حضرت مولانا عبدالاحد تارا پوریؒ جو آپ کی اس وقت کی علمی مصروفیات کے شاہد اور مشاہد تھے افسوس کہ علامہ صاحب سے پہلے ہی دارفانی سے کوچ فرما گئے۔ لیکن مظاہر علوم میں آمد کے بعد حضرت علامہ صاحبؒ سے جن خوش قسمت افراد کو آپ کے سامنے زانوئے تلمذ طے کرنے کا موقع ملا ان میں ایک ادنی نام راقم السطور کا بھی ہے۔

اور سانسیں پوری ہو چکی تھیں۔ اس لئے میں آپ کی رحلت پر اتنا ضرور کہوں گا کہ آپ کے علمی و تصنیفی کارناموں اور شاگردان رشید کی اتنی بڑی تعداد ہے جو ان شاء اللہ صدقہ جاریہ کے طور پر آپ کی ترقی درجات کا باعث بنی رہے گی۔

۱۳ جنوری ۲۰۱۱ء مطابق ۸ صفر المظفر ۱۴۳۲ھ کی رات چار بجے موبائل کی چیخ سن کر بیدار ہوا اور جب کان لگایا تو حضرت صاحبؒ کے خلیفہ و مجاز جناب مفتی محمود عالم مظاہری کو کلمات ترجیع پڑھتے سن کر دل کی دھڑکنیں تیز ہو گئیں، مفتی صاحب نے رقت آمیز آوازیں یہ خبر کلفت اثر سنائی کہ ابھی ابھی حضرت علامہ صاحب شکشم ہسپتال میں انتقال فرما گئے۔ انا للہ وانا الیہ راجعون

موت تو بہر حال سبھی کو آتی ہے لیکن علامہ صاحب کی موت اس معنی کر ہمارے لئے نہایت ہی المناک تھی کہ اس وقت مظاہر علوم میں آپ میرے اساتذہ میں سب سے بڑے اور سب سے قابل احترام تھے۔ موت سے کسی کو رستگاری نہیں نہ ہی راہ فرار ممکن ہے۔

قوی شدیم چه شد ناتواں شدیم چه شد  
چنین شدیم چه شد یا چنان شدیم چوں شد  
بہج گونہ دریں گلستاں قرارے نیست  
تو بہار شدی چه شد ما خزاں شدیم چه شد

آپ اپنی شبانہ روز مصروفیات اور تصنیفی و تالیفی مشاغل، تدریسی و تحقیقی امور ہر میدان میں وقت کو بطور خاص ملحوظ رکھتے تھے۔ اکل و شرب، نماز و عبادت، آرام و استراحت ہر چیز کے لئے آپ کا نظام الاوقات مرتب اور متعین تھا۔

### کتابوں کی خریداری کا شوق:

آپ کے پاس کتابوں کا بڑا ذخیرہ تھا اور تمام کتابیں آپ کی ذاتی تھیں، اس سلسلہ میں آپ خود فرمایا کرتے تھے کہ مدرسہ سے کوئی کتاب اگر لی جائے تو ہر سال اس کو جمع کرنا اور نکالنا، یا اس کا از سر نو اندراج کرنا مستقل سردری ہے اس لئے میں نے اپنی ذاتی کتابیں خرید لی ہیں، میں نے پوچھا کہ حضرت آپ کا مشاہرہ اتنا نہیں ہے کہ آپ آئے دن اتنی مہنگی کتابیں خریدتے رہیں؟ مسکرا کر فرمایا کہ اللہ بڑا کارساز ہے۔

### ہمہ جہت شخصیت:

آپ کے پاس مہمانوں کی آمد و رفت بھی ہوتی تھی، ان سے گفتگو بھی فرماتے تھے، طلبہ کا رجوع بھی بہت تھا، مدرسہ کے عملہ میں سے کچھ نہ کچھ افراد برابر آپ کی خدمت میں پہنچتے تھے، اصلاحی اور روحانی سلسلہ بھی جاری تھا، کئی کئی گھنٹے کتابوں کی تدریس بھی متعلق تھی، نمازوں

اور اذکار مسنونہ کے بعد جو وقت تھا اس میں کوئی نہ کوئی تحقیقی کتاب یا شرح تحریر فرماتے تھے، کبھی بخاری شریف کی شرح نصر الباری زیر ترتیب ہے تو کبھی مشکوٰۃ شریف کی شرح نصر الحیات پر قلم رواں دواں ہے، کبھی جلالین شریف کی شرح فیض الامین زیر ترتیب ہے تو کبھی مسلم شریف کا خلاصہ نصر المنعم مرتب فرما رہے ہیں۔

ان تاریخی کارناموں کے علاوہ علماء اور طلبہ اپنی تصنیفات پر تقریظات بھی لکھوا رہے ہیں، کوئی دعائیہ کلمات کیلئے عرض رسا ہے، کوئی اپنے ادارہ کیلئے تصدیق اور توثیق کا خواہاں ہے اور آپ سب کی حاجتیں پوری کر کے خوشی بھی محسوس فرما رہے ہیں اور یہ احساس بھی جاگزیں ہے کہ جلد از جلد ان کاموں سے فرصت مل جائے تاکہ اپنا محبوب اور پسندیدہ علمی تصنیفی مشغلہ جاری رکھا جاسکے۔

یہاں بطور تحدیث نعمت عرض کر رہا ہوں کہ حضرت اپنی عدیم الفرستی کی وجہ سے تصدیقات و تقریظات لکھنے کے لئے احقر کو حکم صادر فرماتے تھے، احقر حضرت کے مزاج و مذاق کے مطابق تصدیق یا تقریظ لکھ کر خدمت اقدس میں پیش کرتا اور حضرت اپنے دستخطوں سے تصدیق جاری فرماتے۔ یہ حضرت کی احقر پر غایت شفقت و عنایت تھی کہ آپ میری تحریر پر اعتماد فرماتے تھے۔

خانہ بھی تھا، مطالعہ گاہ بھی، دارالترجمہ والتالیف بھی تھا، ذاتی مہمان خانہ بھی، بعض جماعتوں کے لئے درس گاہ بھی تھا اور مسترشدین کے لئے خانقاہ و تربیت گاہ بھی۔

میں نے عرض کیا کہ حضرت علمی کاموں کے لئے ایک کشادہ حجرہ ناظم صاحب سے کہہ کر لے لیں، فرمایا کہ یہی حجرہ کافی ہے، ہمارے حضرت مولانا سید حسین احمدؒ کا حجرہ بھی نہایت مختصر اور اتنا تنگ تھا کہ ذاتی امور نمٹانے میں بھی پریشانی محسوس ہوتی تھی۔ حضرت حاجی صاحبؒ اور حضرت مولانا اشرف علی تھانویؒ کے حجرے تو اس سے بھی تنگ اور مختصر تھے۔

مدرسہ کی لائٹ جانے یا رات کو وقت مقررہ پر جنریٹر بند ہو جانے کے بعد بھی موم بتی کی روشنی میں عموماً رات کے اکثر حصہ میں تصنیفی و تالیفی کام میں مصروف رہتے تھے، احقر نے بارہا عرض کیا کہ حضرت انور ٹرگلو! فرمایا کہ انور ٹرگو بہت مہنگا آتا ہوگا؟ عرض کیا کہ حضرت اس سے فائدے بھی بہت ہیں، روشنی اور پنکھے کی سہولت بھی حاصل رہے گی اور یہ احساس ہی نہ ہوگا کہ بجلی چلی گئی ہے، فرمایا کہ اس سے سستا کوئی اور سسٹم نہیں ہے؟ عرض کیا کہ اس سے سستا سسٹم یہ ہے کہ ایک متوسط بیٹری، چار جراب اور ٹیوب لائٹ لے لیں، پوچھا کہ لائٹ جانے کے بعد یہ سسٹم کتنی دیر کام کرے گا، عرض کیا کہ اگر صرف لائٹ جلائی جائے تو چار پانچ گھنٹے اور پنکھا بھی چلایا جائے تو دو ڈھائی گھنٹے کام

## کفایت شعاری

آپ کا لباس، بود و باش، رہن سہن، کھانا پینا سب کچھ سادگی سے عبارت تھا، بناوٹ اور تکلف نہ تو خود کے لئے پسند تھا نہ ہی اپنے شاگردوں کے لئے پسند فرماتے تھے، آپ کا حجرہ بھی نہایت سادہ تھا، نہ تو ٹھاٹ باٹ کی چھلکیاں تھیں نہ بسترو فرش دلکش و معیاری، وہ تپائی جو آپ کے زیر استعمال تھی اور جس پر نصر الباری، امین، نصر المنعم، نصر الحیاة جیسی درجنوں کتابیں تالیف فرمائیں وہ بھی نہایت سادہ تھی، داہنی طرف کتابوں کی گول الماری تھی جو چاروں طرف گھوم جاتی تھی، سامنے ڈیسک تھا جس پر بجلی کا لیمپ اور نصر الباری کے زیر ترتیب اوراق رکھے رہتے تھے، ڈیسک کے نیچے آپ کا پان دان رکھا رہتا تھا، پیچھے کی طرف ایک سادہ سی تپائی پر دو اوڑ اور بسکٹ کے ڈبے، روزمرہ کی ضروریات کا سامان، اس سے متصل آہنی الماری میں ترتیب سے رکھی ہوئی کتابیں، سامنے دیوار سے متصل ایک اور آہنی الماری میں کتابیں، وسط میں باقیماندہ مختصر جگہ آمدورفت کے لئے بھی اور خدام و متعلقین کے لئے بیٹھنے کا کام بھی کرتی تھی، طلبہ پڑھنے آجاتے تو درس گاہ بھی بن جاتی، نماز کے وقت ایک صف بچھادی جاتی اور اس طرح گویا وہ جگہ مسجد اور سجدہ گاہ بن جایا کرتی تھی، الغرض آپ کا حجرہ بیک وقت ذاتی کتب

کرے گا، فرمایا کہ بھی صحیح ہے، پنکھا نہیں چلاؤں گا، عرض کیا کہ گرمی سے پریشانی محسوس ہوگی، فرمایا کہ پریشانی کے بعد ان شاء اللہ آسانی ہوگی۔ چنانچہ احقر نے یہ سستا سٹم لگوا دیا، علامہ صاحب بہت دعائیں دیتے رہے، جب بھی ملاقات ہوتی تو فرماتے کہ اب نصر الباری کے کام میں زیادہ تیزی آگئی ہے اور امید ہے کہ اب یہ کام بعجلت تمام تکمیل کو پہنچے گا، بعد میں احقر کے توسط سے زکریا بکڈ پو دیو بند کے مالک نے علامہ صاحبؒ کے حجرہ میں معیاری انورٹر لگوا دیا تو حضرت بہت خوش ہوئے بجلی جانے کے بعد جب بھی انورٹر کے استعمال کی نوبت آتی تو بار بار زکریا بکڈ پو کو دعائیں دیتے تھے۔

حضرتؒ کو نصر الباری کے بعد جلالین کی شرح ”فیض الامین“ کی تکمیل کی دھن سوار تھی، امامین کے علاوہ مشکوٰۃ شریف کی بھی آسان اور سہل انداز میں نصر الباری کے طرز پر شرح لکھنے کا ارادہ تھا چنانچہ دونوں کتابوں کی چند جلدیں الحمد للہ مکمل ہو کر شائع بھی ہو گئی تھیں لیکن تکمیل صرف نصر الباری کے حصہ میں آئی۔

### زہد و قناعت:

حضرت علامہ صاحبؒ بیس سال سے زائد عرصہ تک مظاہر علوم وقف میں شیخ الحدیث کے منصب عالی پر فائز رہے لیکن آپ اپنا ذاتی آشیانہ نہ

بنا سکے، نہ ہی مدرسہ کی طرف سے آپ کو مکان کی سہولت ملی، حالانکہ اگر حضرتؒ چاہتے تو اپنے اثر و رسوخ کی بنا پر شہر سہارنپور میں شاندار و پر شکوہ مکان بنوا سکتے تھے، لیکن خاکساری و مسکنت، توکل و قناعت، زہد و خودداری کے باعث ایسا ممکن نہ ہو سکا، قناعت کو اپنی زندگی کا اوڑھنا بچھونا بنایا تو توکل اور صبر و رضا کو گلے لگایا۔

اکم یدیک عن السوال فانما  
قدرا الحیاة اقل من ان تساء لا  
میں اپنی قناعت کی فضیلت کو اپنے ساتھ لپیٹے اور اس کو نامکمل بنا کر  
اوڑھے رہتا ہوں۔

وبینی و بین المال شتان حرما  
علی الغنی الابیة والدھر  
مجھ میں اور مال میں بہت بڑا فاصلہ ہے، میرے خود دار نفس  
اور زمانے نے مجھ کو دولت مندی سے محروم کر دیا۔

### شہرت و مقبولیت:

عربی شاعر نے کہا ہے کہ

لیس الخمول امر ذی جلال  
علی امر ذی جلال  
ایک بلند رتبہ شخص کیلئے گمنامی کوئی عار نہیں ہے۔



آپ عموماً تقریری پروگراموں میں تشریف نہ لے جاتے تھے کیونکہ اس سے آپ کے تحریری کاموں میں حرج ہوتا تھا، شہرت و ناموری سے بھی دور بھاگتے تھے کیونکہ مریدین و متعلقین کے بار بار آنے سے بھی آپ کے تحریری کام میں خلل ہوتا تھا پھر بھی دوآبہ کے علاوہ آپ ہندوستان اور ہندوستان سے باہر نیک نامی کے ساتھ شہرت و مقبولیت رکھتے تھے جس طرح جاہ سے آپ کو نفرت تھی اسی طرح مال سے بھی رغبت و دلچسپی نہ تھی۔

### زکریا بکڈ پو:

زکریا بکڈ پو دیوبند جو حضرت علامہ صاحب کی کتابوں کا ناشر ہے اس کے مالک نے علامہ صاحب کی سہولت اور آسانی کے لئے فل اسکیپ سائز کے صفحات ایسے انداز میں پرنٹ کرائے کہ اوپر بخاری شریف کی حدیث لکھی گئی اور نیچے اس کے ترجمہ و تشریح کے لئے جگہ چھوڑ دی گئی، علامہ صاحب نے مجھے وہ کاغذات دکھائے اور فرمایا کہ کمپیوٹر آنے سے کام کی رفتار میں بھی خاصی تیزی آگئی ہے، میں نے نصر الباری کی کتاب المغازی جب کاتب سے لکھوائی تھی تو اس اللہ کے بندے نے کافی عرصہ کتابت میں لگا دیا تھا اور جب کتابت مکمل ہوگئی تو میرے پاس اس کو دینے کے لئے جو رقم تھی وہ خرچ ہوگئی، بڑی شرمندگی محسوس ہوئی کہ

اب کیا ہوگا۔

اللہ تعالیٰ میرے محسن و مشفق حضرت مولانا عبدالاحد تارا پوریؒ، میرے مربی فقیہ الاسلام حضرت مولانا مفتی مظفر حسینؒ، حضرت مولانا محمد الیاس سورتی مدظلہ اور محترم مولانا عبدالرحمن گلاؤٹھی سبھی حضرات کو جزائے خیر عطا فرمائے جنہوں نے نہ صرف اُس مشکل وقت میں میری مالی معاونت فرمائی بلکہ نصر الباری کی اشاعت کا بنیادی ذریعہ بھی بنے۔

### بیماری:

بیمار تو کافی دنوں سے تھے لیکن انتقال سے پہلے ایک بار رات میں اٹیک کا حملہ ہوا تو فوری طور پر طلبہ و خدام نے سہارنپور کے ضلع اسپتال کے ایمر جنسی وارڈ میں داخل کر لیا کچھ افاقہ نہ ہوا تو میرٹھ کے ایک معیاری ہوسپتال میں داخل کئے گئے لیکن مرض بڑھتا گیا جوں جوں دوای کی کام صدق ہو تو مدرسہ تشریف لے آئے، چند دنوں کے بعد ایک صبح نہایت ہشاش بشاش تھے، غسل وغیرہ کے بعد اچھے سے کپڑے زیب تن فرمائے، خوشی آپ کے چہرے بشرے سے ہوید اٹھی، ہم لوگ حضرت ناظم صاحب مدظلہ کے ہمراہ حاضر خدمت ہوئے تو فرمایا کہ رات میں نے خواب میں ملک الموت کو دیکھا جو مجھ سے فرما رہے ہیں کہ تمہاری جگہ اب یہ نہیں وہ ہے، اس لئے اب میں مرنے کے لئے پوری طرح تیار ہوں، میرے دل



میں جو درد تھا وہ اب نہیں رہا، خود کو پوری طرح صحت مند محسوس کر رہا ہوں۔

حضرت مولانا نسیم احمد غازی مظاہری شیخ الحدیث دارالعلوم جامع الہدیٰ مراد آباد بھی ان ہی ایام میں سہارنپور مجلس شوریٰ کے سلسلہ میں تشریف لائے ہوئے تھے، علامہ صاحب سے ملاقات کیلئے حسب معمول تشریف لے گئے احقر ساتھ تھا ان سے بھی ملک الموت کی زیارت ملاقات کا تذکرہ کیا۔

واپسی میں حضرت مولانا نسیم احمد غازی مدظلہ نے احقر سے فرمایا کہ اب اندازہ یہ ہے کہ حضرت علامہ صاحب زیادہ دنوں تک حیات نہیں رہیں گے اس طرح اچانک صحت مند ہوجانے کو ”سنجھالا“ کہتے ہیں۔

نے حسرت تسلی، نہ ذوق بے قراری  
یک درد و صد دوا ہے یک دست و صد دعا ہے

### بہار آخر شد:

حضرت مولانا نسیم احمد غازی مظاہری مدظلہ کی بات حرف حرف صحیح ثابت ہوئی، کچھ ہی دنوں کے بعد پھر اچانک طبیعت خراب ہو گئی تو فوری طور پر دہلی روڈ سہارنپور کے شکشم ہسپتال میں داخل کئے گئے۔  
ڈاکٹروں نے ہر ممکن کوششیں کیں کہ آپ کا مرض کنٹرول میں

آجائے لیکن ”مرض بڑھتا گیا جوں جوں دوا کی“ حضرت کوفاقہ نہ ہوا، ایک مرض پر کنٹرول ہوتا تو دوسرا مرض رونما ہو جاتا، بلڈ پریشر کبھی اتنا کم ہو جاتا کہ زندگی سے مایوسی ہونے لگتی اور کبھی اتنا زیادہ ہوتا کہ زندہ رہنے کا امکان ختم ہو جاتا۔

بخارا اس اقدار تھا کہ ڈاکٹروں کو بھی حیرت تھی، بخار کی شدت کی وجہ سے حضرت پر غشی طاری ہو جاتی، جب ہوش میں آتے تو کلمہ طیبہ لا الہ الا اللہ محمد رسول اللہ پڑھنے لگتے اور وہاں موجود اپنے خدام و متعلقین سے فرماتے کہ گواہ رہنا میں بہ ہوش و حواس کلمہ پڑھ رہا ہوں۔ پھر پڑھتے من قال لا الہ الا اللہ دخل الجنة۔

کبھی کبھی ہوش میں آتے تو وہ دعا جو سرکارِ دو عالم صلی اللہ علیہ وسلم نے بوقت وفات مانگی تھی آپ بھی وہی دعا شروع کر دیتے اللھم الرفیق الاعلیٰ، اللھم الرفیق الاعلیٰ۔

### آخری غذا آخری مشروب:

وفات سے پہلے کھانے کی کوئی بھی چیز پیش کی جاتی تو سختی کے ساتھ منع کر دیتے اور فرماتے کہ خواہش نہیں ہے لیکن اسی اثنا میں جناب مولانا مفتی ابوالکلام قاسمی استاذ حدیث مظاہر علوم (وقف) سہارنپور خدمت میں پہنچے اور عرض کیا کہ حضرت! میں آپ کے لئے مدینہ طیبہ کی عجوہ کھجوریں لایا ہوں تناول فرمائیں گے؟ فرمایا کہ ہاں مدینہ طیبہ کی

### تجہیز و تکفین:

انتقال کی خبر رات ہی رات میں دوروز دیک کے مدارس و علاقوں میں پہنچ گئی، صبح ہی نماز جنازہ اور آخری زیارت کے لئے عوام و خواص کا ہجوم آنا شروع ہو گیا، دارالعلوم دیوبند کے علاوہ علاقہ کے مدارس سے علماء و طلبہ جوق در جوق آنے لگے، اتفاق کی بات تھی کہ حضرت ناظم صاحب مدظلہ انتقال سے چند گھنٹے پیشتر گجرات کے سفر پر روانہ ہو چکے تھے، حضرت علامہ صاحب کے لائق فائق فرزند جناب مولانا محمد عمران قاسمی صاحب ان دنوں والد ماجد کی خدمت اور ہر ممکن علاج و معالجہ کے لئے یہیں موجود تھے، علامہ صاحب نے نماز جنازہ پڑھانے کی وصیت بایں الفاظ فرمائی تھی کہ بیٹے ویسے تو نماز جنازہ پڑھانے کا حق تمہیں ہے لیکن تم اپنا یہ حق ناظم صاحب کو دیدینا لیکن حضرت ناظم صاحب کے سفر پر ہونے کی وجہ سے مدرسہ کے احاطہ دارالطلبہ قدیم میں بعد نماز ظہر جناب مولانا محمد عمران قاسمی نے نماز جنازہ پڑھائی، جس میں کثیر تعداد میں طلبہ و علماء، قرب و جوار کے دینی مدارس کے ذمہ داران اور ہمدردان مظاہر علوم اور دار جدید کے طلبہ اور بعض اساتذہ نے شرکت کی۔

قبرستان حاجی شاہ کمال میں اپنے پیر و مرشد فقہ الاسلام حضرت مفتی مظفر حسین کے پہلو میں تدفین عمل میں آئی۔

کھجوریں کھاؤں گا، مفتی ابوالکلام نے کھجوریں پیش کیں جو تعداد میں پانچ تھیں، حضرت نے پانچوں کھجوریں کھائیں۔ پانی پینا پہلے سے چھوڑ رکھا تھا لیکن جب مفتی صاحب نے عرض کیا کہ حضرت میں آپ کے لئے زمزم بھی لے کر آیا ہوں، خوش ہو گئے اور فرمایا کہ ہاں! زمزم بھی پیوں گا۔ چنانچہ آپ نے برضا و رغبت زمزم نوش فرمایا اور پھر کلمہ پڑھنے لگے اور اللہم الرفیق الاعلیٰ پڑھا اور جان جان آفریں کے سپرد کر دی۔

قید حیات و بند غم، اصل میں دونوں ایک ہیں  
موت سے پہلے آدمی غم سے نجات پائے کیوں

### چند مؤقر واردین:

انتقال کی خبر کلفت اثر بہت جلد ملک اور ملک سے باہر کانوں کان پہنچ گئی، دور دراز سے فون آنے لگے، نماز جنازہ میں حضرت کی منشاء کے مطابق تعجیل پیش نظر رہی۔

نماز جنازہ میں شرکت کیلئے دارالعلوم دیوبند سے حضرت مولانا عبدالحق سنہجلی نائب مہتمم، مولانا محمد عبداللہ معروفی، مفتی محمد راشد اعظمی، وقف دارالعلوم دیوبند سے حضرت مولانا مفتی فرید الدین قاسمی وغیرہ، گنگوہ سے مفتی خالد سیف اللہ، میرٹھ سے مولانا شاہین جمالی وغیرہ تشریف لے آئے۔

یہ بخاری شریف کی مکمل اردو شرح ہے، جو عام فہم سلیس اور شستہ زباں میں تحریر کی گئی ہے، اس سے پہلے بخاری شریف کی مکمل اردو شرح موجود نہیں تھی۔ کل تیرہ جلدوں پر مشتمل ہے۔ مکتبہ زکریا دیوبند نے شائع کی ہے۔

### نصر المنعم:

مسلم شریف کا مختصر جامع نوٹ ہے، اس کتاب کی مقبولیت کا یہ عالم ہے کہ مختلف مکتبوں سے سال میں کئی کئی ایڈیشن شائع ہوتے ہیں۔ کل صفحات ۳۰۵ ہیں، سائز ۱۶: ۲۰-۳۰ ہے۔

سوال اور جواب کے انداز میں مسلم شریف کے ان اہم مباحث کو اختصار کے ساتھ جمع فرمایا ہے کہ مسلم کالب لباب ہو گئی ہے۔

حضرت مولانا محمد سعیدی مدظلہ نے اس کتاب کی تعریف میں لکھا ہے کہ نصر المنعم بحل سوالات صحیح مسلم محدث عظیم، مصنف تحیم، عالم نبیل، بطل جلیل حضرت العلامة مولانا محمد عثمان غنی مدظلہ (خلیفۃ و مجاز فقیہ الاسلام حضرت مولانا مفتی مظفر حسین) استاذ تفسیر و حدیث مظاہر علوم و وقف سہارنپور کی تالیف لطیف ہے، جس میں صحیح مسلم کے کلیدی مباحث، اصولی و فروعی مسائل، اختلاف الائمہ اور ان کے محدثانہ و محققانہ دلائل و براہین نہایت آسان و سہل انداز میں اختصار و جامعیت کے ساتھ ودیعت رکھے گئے ہیں۔ یہ کتاب اپنی عظمت شان اور قوت برہان میں

اللہ تعالیٰ حضرت علامہ صاحب کی قبر مبارک کو نور سے منور فرمائے، ان کی تمام روحانی و جسمانی اولاد اور متعلقین کو حضرت کے لگائے ہوئے علمی کاموں اور بتائے ہوئے رہنما طریقوں پر چلنے کی توفیق عطا فرمائے۔

### باقیات الصالحات:

#### تصنیفات و تالیفات

تصنیف و تالیف کا مبارک سلسلہ حضرت علامہ صاحب نے شروع ہی سے جاری رکھا ہے لیکن اپنی تصانیف کو جمع کرنے کا خیال کبھی نہیں آیا یہی وجہ ہے کہ آپ کے ذاتی کتب خانہ میں آپ کی اپنی تصانیف معدودے چند ملتی ہیں اور حیرت ہوتی ہے کہ پرانی تصانیف کے علاوہ جدید ترین تصنیفات بھی نہیں ملتی ہیں مثلاً فیض الامین جو جلالین شریف کی شرح ہے عام کتب خانوں میں تو دستیاب ہے لیکن حضرت نے اپنے پاس جمع رکھنے کی ضرورت محسوس نہیں کی۔

بہر حال ”نیکی کرداریا میں ڈال“ والا فارمولہ بھی ہمارے اکابر کا اسوہ رہا ہے۔ اس لئے ذیل میں علامہ صاحب کی چند اہم کتابوں کا تعارف پیش خدمت ہے۔

### نصر الباری:

مصنف کی دیگر کتب کی طرح ”دریابہ حباب اندر“ کا مصداق ہے۔

## نصر الحیات:

نصر الباری کی غیر معمولی مقبولیت کے باعث مختلف علمی حلقوں سے تقاضا شروع ہوا کہ نصر الباری کے طرز پر مشکوٰۃ شریف کی بھی شرح لکھیں، حضرت نے عدیم الفرستی کے باوجود مشکوٰۃ شریف کی مختصر، جامع اور آسان اردو زبان میں شرح لکھنی شروع کی۔

جس طرح حضرت نے نصر الباری کی شروعات کی تھی یعنی بخاری جلد ثانی کی کتاب المغازی سے اپنی شرح کی ابتدا کی تھی اسی طرح مشکوٰۃ شریف کی جلد ثانی سے نصر الحیات کی ابتدا فرمائی کیونکہ عموماً مشکوٰۃ کی جداول کی شروعات بسہولت دستیاب ہیں لیکن ثانی کی نہیں۔

مشکوٰۃ جلد ثانی کی پہلی جلد کا نمبر شمار پانچ ہے جس میں باب ۱۳/۱ سے باب ۱۷/۱ تک اور حدیث نمبر ۲۹۳۹ سے حدیث نمبر ۳۶۰۵ تک مشتمل ہے اس جلد میں کتاب النکاح، کتاب العتق، کتاب القصاص، کتاب الحدود، کتاب الامارۃ والقضاء شامل ہیں، کل صفحات ۴۸۸ ہیں

یہ کتاب پہلی بار ربیع الثانی ۱۴۳۱ھ مطابق مئی ۲۰۰۸ء میں زکریا بکڈ پوڈیو بند سے شائع ہوئی ہے۔

## فیض الامین:

درس نظامی میں شامل تفسیر کی معرکہ الآراء کتاب جلالین شریف کی شرح فیض الامین تحریر فرمائی جو مکمل چھ جلدوں پر مشتمل ہے۔  
ناشر نے اس شرح کی مندرجہ ذیل خصوصیات لکھی ہیں۔  
☆ ترجمہ و تفسیر اتنی آسان اردو میں کی گئی ہے کہ عوام و خواص اس کو یکساں سمجھ سکیں۔

☆ تفسیر میں ربط آیات کے نام سے عنوان لگا کر سابقہ آیات سے ربط قائم کر دیا گیا ہے۔ جس سے کہ قاری کو مکمل مفہوم واضح ہو جائے گا۔  
☆ تحقیق و تشریح کا عنوان لگا کر ہر آیت کی جامع تحقیق و تشریح کر دی گئی ہے۔  
☆ شان نزول کے تحت قرآن شریف کی آیتوں کے نازل ہونے کا سبب اور پس منظر بیان کر دیا گیا ہے۔

☆ مشکل عربی الفاظ کی تحقیق کے ساتھ ساتھ نحوی و صرفی ترکیب کا بھرپور اہتمام کیا گیا ہے، جس سے عام طبقہ کو بھی قرآن مجید سمجھنے میں مدد مل سکے۔

یہ کتاب مکتبہ فیض القرآن دیوبند سے شائع ہوئی ہے۔

## التقریر الکافی نوٹ بیضاوی شریف

پچاس صفحات پر مشتمل یہ کتابچہ حقوق کے موضوع پر قیمتی مضامین پر مشتمل ہے جس میں خاص طور پر حقوق العباد، حقوق الوالدین، حقوق زوج، حقوق زوجہ، حقوق اولاد اور حقوق مسلم وغیرہ قابل ذکر ہیں۔ مکتبہ اسعدیہ سہارنپور نے بھی یہ کتاب شائع کی ہے۔

### دراية الادب شرح ہدایۃ الادب:

درس نظامی میں عربی علم و ادب کو جو افضلیت اور برتری حاصل ہے، اسی طرح عربی زبان میں جو وسعت اللہ تعالیٰ نے رکھی ہے اس کی نظیر دنیا کی کسی اور زبان میں نہیں ہے۔

حضرت علامہ صاحب نے مشہور و معروف کتاب ”دراية الادب“ جو پہلے برصغیر کے اکثر مدارس میں داخل نصاب اور علماء و صلحاء کے زیر مطالعہ تھی۔ حضرت علامہ صاحب نے اس کتاب کی شرح لکھنے کی ضرورت محسوس کی اور آپ کے بعض رفقاء نے اس جانب خصوصی طور پر توجہ دلائی تو آپ نے حسب عادت سہل انداز میں اس کی شرح سپرد قلم فرمائی۔

یہ کتاب سب سے پہلے بنگلہ دیش سے شائع ہوئی تھی۔ اب یہ کتاب نایاب ہو چکی ہے۔

جامعہ عثمانیہ:

نصر المنعم کے طرز پر سوال و جواب کے انداز میں بیضاوی شریف کا نہایت ہی مختصر، جامع اور عام فہم نوٹ ہے، جس سے دینی مدارس میں بیضاوی شریف کے طلبہ کو کتاب کے مشکل مباحث حل کرنے میں بہت آسانی ہو جاتی ہے۔

زکریا بکڈ پو کے مالک اور اس کتاب کے ناشر محترم ذوالفقار علی صاحب نے طبع اول کے موقع پر لکھا تھا کہ

”الشریر الکافی تالیف فرمودہ حضرت مولانا علامہ محمد عثمان غنی صاحب شیخ الحدیث مظاہر علوم وقف سہارنپور کی جامع ترین تفسیر و تشریح ہے، حضرت علامہ موصوف مدظلہ کو اللہ تعالیٰ نے حدیث و تفسیر میں ایک خاص ملکہ عطا فرمایا ہے۔ اسی وجہ سے اہل علم کے درمیان حضرت علامہ کی تصانیف مقبول ہیں، آپ کی تصانیف کی بہت سی خصوصیات ہیں۔

زیر نظر تفسیر و تشریح اگرچہ مختصر ہے مگر نہایت جامع اور اہم ترین مباحث پر مشتمل ہے۔ راقم الحروف اجازت خاص کے ساتھ اس کی طباعت کرا کر پیش کرنے کی سعادت حاصل کر رہا ہے“

کئی مکتبوں سے یہ کتاب شائع ہو رہی ہے، جس میں زکریا بکڈ پو اور مکتبہ اسعدی سہارنپور قابل ذکر ہیں۔

### آئینہ حقوق:

حضرت والا نے یہ کتاب معاشرہ کی اصلاح پر اس وقت لکھی تھی جب آپ کپڑے کی تجارت کر رہے تھے۔

و تربیتی عہدگی کا نتیجہ یہ ہوا کہ یہ مدرسہ چند سال میں اتنی ترقی پا چکا ہے جہاں تک پہنچنے کے لئے عام طور پر دسیوں سال کا عرصہ لگ جاتا ہے۔

### اولاد و احفاد:

حضرت نے دوشادیاں کی تھیں پہلی بیوی کا انتقال ۱۹۵۵ء میں ہوا جن سے کوئی نرینہ اولاد نہیں ہوئی البتہ تین صاحب زادیاں تولد ہوئیں جو حضرت ہی کی حیات میں فوت ہو گئیں۔

حضرت نے پہلی بیوی کے انتقال کے بعد دوسری شادی کی، دوسری بیوی سے تین صاحب زادیاں اور ایک صاحب زادے مولانا محمد عمران قاسمی ہیں، سبھی لوگ الحمد للہ حیات ہیں۔

مولانا محمد عمران کی والدہ ماجدہ یعنی حضرت کی دوسری بیوی کا انتقال حضرت کے وصال سے دو سال پہلے ۵/رمضان المبارک ۱۴۳۰ھ کو ہوا تھا۔

حضرت علامہ صاحب چونکہ بہار کے رہنے والے تھے جہاں شمس الہدی بورڈ سے ملحق ”سرکاری مدارس“ کی بڑی تعداد دینی تعلیم کے نام پر دین اور تعلیم کی روح مسخ کرنے کے درپے ہے، بورڈ سے ملحق تقریباً تمام مدارس کا نصاب تعلیم اور نظام تربیت نہایت درجہ ابتری کا شکار ہے، سرکاری تعطیلات، سرکاری وفود کی تملق و چاپلوسیاں، آفیسران کی دی جانے والی رشوتیں اور سچے جھوٹے کاغذات کے سہارے ترقی کی خواہشات نے حقیقت یہ ہے کہ ان مدارس کی روح کو جو ناقابل تلافی نقصان پہنچایا ہے اور وہاں پروان چڑھنے والی نسل کی دماغی و ذہنی جو کایا پلٹ ہوئی ہے اس کی زہرناکیوں اور خطرناکیوں کا احساس دیگر صاحبان علم و بصیرت کے ساتھ حضرت الاستاذ مولانا علامہ محمد عثمان غنی کو بھی بدرجہ اتم تھا چنانچہ اسی درد اور فکر کو لے کر ۲۰۰۸ء میں حضرت نے اپنے وطن چلمل ضلع بیگوسرائے میں ایک مدرسہ کی بنیاد رکھی جو آزادی کے ساتھ دین کی تعلیم اور مسلم بچوں کی عمدہ تربیت کر سکے۔

اس مدرسہ کے سنگ بنیاد کے موقع پر دیگر حضرات اہل علم کے علاوہ لال باغ شاہی مسجد کے امام و خطیب اور شیخ الحدیث حضرت مولانا محمد عمران ازہری بھی تشریف لائے تھے۔

جامعہ عثمانیہ کے بانی محترم کا اخلاص و للہیت اور علاقہ میں اس کی تعلیمی



ناصر الدین مظاہری  
”مدیر ماہنامہ آئینہ مظاہر علوم“

مدرسہ مظاہر علوم (وقف) سہارنپور  
۱۵/ج ۲/۱۴۳۲ھ

کہتی ہے تجھے خلق خدا غائبانہ کیا

## تعزیتی اجلاس

۱۵ جنوری کو مظاہر علوم وقف سہارنپور کی دارالحدیث میں حضرت مولانا علامہ محمد عثمان غنیؒ کے انتقال پر ملال پر ایک تعزیتی پروگرام منعقد ہوا، جس میں ہزاروں طلبہ اور اساتذہ نے شرکت کی۔ پروگرام کا آغاز محمد شاہ کشمیری کی تلاوت کلام پاک سے ہوا، مولوی علی اکبر چمپارنی نے حضرت کی شان میں مرثیہ پڑھا، مفتی محمد علی حسن مظاہری نے کہا کہ علامہ صاحب طلبہ کے لئے نہایت شفیق و مہربان بلکہ باپ کے درجہ میں تھے۔

### مولانا محمد احکام قاسمی:

مولانا محمد احکام قاسمی نے کہا کہ علامہ صاحب کی یکسوئی، خاموش مزاجی، علمی شغف اور تصنیفی مشاغل کا نتیجہ نصر الباری اور نصر الحیات جیسی

## تشکر و امتنان:

تعزیت مسنونہ کے لئے ملک و بیرون ملک سے اہل علم اور حضرت علامہ صاحبؒ کے متعلقین کی آمد کا سلسلہ کافی دنوں تک جاری رہا۔

اسی طرح ملک کے مختلف دینی اداروں میں حضرت علامہ صاحب کے لئے قرآن خوانی، ایصال ثواب، دعاء مغفرت اور تعزیتی نشستوں کا اہتمام کیا گیا، جس کی تفصیلات مختلف اخبارات کے ذریعہ معلوم ہوتی رہیں۔

احقر ان تمام حضرات کا دل کی گہرائیوں سے شکر گزار ہے جنہوں نے استاذ محترم کے لئے خصوصی دعاؤں کا اہتمام فرمایا اسی طرح ان تمام اخبارات اور ویب سائٹ کے مدیران گرامی کا بھی ممنون ہوں جنہوں نے علامہ صاحبؒ کے تعلق سے خبروں کو اہتمام سے شائع کیا۔

أَسْأَلُ اللَّهَ سُبْحَانَهُ أَنْ يَنْفَعَهُ قَبْلَ النَّاسِ نَفْسِي وَأَنْ يَجْعَلَهُ ذِكْرًا إِلَى فِي يَوْمِ رَمْسِي۔ وَلَا يَفُوتَنِي أَنْ أَذْكَرَ بِالْخَيْرِ مَنْ أَعَانَ عَلَيَّ إِيْتِمَامَ هَذَا الْكِتَابِ وَنَشْرَهُ۔  
أَسْأَلُ اللَّهَ لِي وَلَهُمُ التَّوْفِيقَ وَالْاجْتِمَاعَ فِي مُسْتَقَرِّ رَحْمَتِهِ فِي دَارِ الْكَرَامَةِ وَالْحَمْدُ لِلَّهِ أَوَّلًا، وَالْحَمْدُ لِلَّهِ آخِرًا۔ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ وَصَلَّى اللَّهُ عَلَيَّ نَبِيِّنَا مُحَمَّدٍ وَآلِهِ وَصَحْبِهِ وَسَلَّمَ۔

بلند پایہ کتابوں کی شکل میں ہمارے سامنے ہے۔

### مولانا محمد غیور قاسمی:

مولانا محمد غیور قاسمی نے کہا کہ موصوف نے ہزاروں طلبہ کو انگلی پکڑ کر وادی علم و عرفان میں چلنا سکھایا ہے۔

### مولانا جمیل احمد مظاہری:

مولانا جمیل احمد مظاہری نے کہ علامہ صاحب میرے استاذ تو نہیں تھے لیکن ان کے علمی انہماک اور خدمات حدیث کی وجہ سے مولانا کی قدر و منزلت میرے دل میں موج زن ہے۔

### مولانا محمد عمران قاسمی:

صاحبزادہ گرامی مولانا محمد عمران قاسمی نے اس المناک حادثہ پر بلیغ گفتگو فرمائی۔

### نائب قاضی شہر جناب ندیم اختر:

نائب قاضی شہر جناب ندیم اختر نے مظاہر علوم اور اکابر مظاہر سے اپنے خانوادہ کے قدیم تعلقات پر روشنی ڈالی اور کہا کہ مولانا کا انتقال ناقابل تلافی نقصان ہے۔

### مفتی محمود عالم مظاہری:

مفتی محمود عالم مظاہری نے علامہ صاحب کی مختلف خوبیوں کا تذکرہ کیا اور کہا کہ علامہ صاحب بہترین مقرر، شاندار مناظر اور کامیاب محدث و مفسر تھے۔

### مفتی ناصر الدین مظاہری:

ناظم پروگرام مفتی ناصر الدین مظاہری نے کہا کہ وقت کی قدر دانی اور ہمہ وقت علمی مشاغل علامہ صاحب کا خاص وصف تھا۔

### مولانا نثار احمد مظاہری:

پروگرام کی صدارت مولانا نثار احمد مظاہری نے کی اور صدارتی کلمات میں کہا کہ تعزیت کس سے کی جائے حقیقت یہ ہے کہ ہم سب تعزیت کے مستحق ہیں اور اب ہمارا فرض یہ ہے کہ حضرت علامہ صاحب کے علوم و معارف کو آگے بڑھائیں اور روز آئندہ ایصال ثواب کرتے رہیں۔

### مولانا حکیم محمد عبداللہ مغیشی:

اس درمیان معروف عالم دین مولانا حکیم محمد عبداللہ مغیشی نے فون پر تعزیت مسنونہ کی اور فرمایا کہ میں سفر میں ہونے کی وجہ سے نہ آسکا، اللہ تعالیٰ مظاہر علوم کو حضرت کا نعم البدل، پسماندگان کو صبر جمیل اور علامہ صاحب

؎ کو جنت الفردوس نصیب فرمائے۔

پروگرام میں مولانا احمد سعید مظاہری، مولانا محمد سلمان مظاہری، مولانا خورشید مظاہری، مولانا مستقیم مظاہری اور مفتی محمد نعیمی وغیرہ نے بھی شرکت کی۔  
رات ۱۱ بجے مولانا نثار احمد مظاہری کی دعا پر یہ پروگرام ختم ہوا۔

## کلام منظوم

ان من الشعر لحكمة (الحديث)

## موت کی آغوش میں وہ باندھ کر رخت سفر

موت کی آغوش میں وہ باندھ کر رخت سفر  
ہو گیا دنیا سے رخصت، آج عثمان غنی  
وہ محدث، وہ مفکر، صاحب فکر و نظر  
تھا یقیناً جو علم بردار فکر و آگہی  
اب وہ عثمان غنی اس دار فانی میں کہاں  
جو وفا کے طور پر، دیتا تھا درس آگہی  
طالبان علم ہیں فرقت میں اس کی اشکبار  
علم کے میدان میں، جس نے بسر کی زندگی

## مرثیہ بروفات حضرت علامہ محمد عثمان غنیؒ

بموقع تعزیتی نشست:

بمقام: دارالحدیث مظاہر علوم (وقف) سہارنپور

مورخہ: ۱۵ جنوری ۲۰۱۱ء بعد نماز عشاء

از: مولوی علی اکبر چیمپارنی

متعلم عربی ششم مظاہر علوم وقف سہارنپور

صدحیف آج حضرت عثمان چلے گئے  
لاکھوں میں جو تھے ایک وہ انسان چلے گئے  
اللہ وارثین کو صبر جمیل دے  
مغموم کر کے شہر خموشاں چلے گئے  
دیوار و در اداس مظاہر کے ہو گئے  
علم و عمل کے لعل بدنشاں چلے گئے  
تاحشران کی قبر بھی جنت نشان رہے  
دنیا سے لیکے دین کا سماں چلے گئے

دارفانی سے وہ اٹھا، مرد حق گو حق نگر  
تھا ظفر ”معجز قلم“ جو ”شیخ عثمان غنیؒ“

۲۰۱۱ = ۱۷۲۱ + ۲۲۹

نتیجہ فکر

علامہ سید عبدالعزیز ظفر جنکپوری

امام و خطیب شاہی مسجد خواہ پیر، فرینڈس کالونی نئی دہلی ۶۵

## تاریخ رحلت حضرت علامہ محمد عثمان غنیؒ

ہشت بُد صفر المظفر سیزدہ بُد جنوری  
شد رواں از دارفانی علامہ عثمان غنی  
بست و صد و یازدہ ہم بود سال عیسوی  
گفت داعی اجل لبیک عثمان غنی  
سال ہجری چہارہ صد ہم وی و دو بہم  
کن رقم تاریخ رحلت حضرت عثمان غنی  
روز پنجشنبہ چہار ساعت چوں شد وقت سحر  
کرد رحلت حضرت العلام عثمان غنی

از

حافظ محمد طیب خوشنویس

بڈھا کھیڑہ سہارنپور

## اللہ نے دی ان کو یوں موت دلا روں میں

ناصرالدین مظاہری

۱۸ جمادی الاخریٰ ۱۳۳۲ھ کی رات میں اچانک حضرت الاستاذ مولانا علامہ محمد عثمان غنیؒ کی یاد آنے لگی۔ مصرع اول ”غمگین صدائیں ہیں رنگین شراروں میں“ دماغ میں آکر زبان سے وارد ہوا تو قلم کا غلہ سنبھالا اور اسی ردیف و قافیہ اور بحر پر درج ذیل نظم منظوم ہو گئی۔

یہ نظم قواعد و ضوابط کے اعتبار سے یا اوزان و بحر کے لحاظ سے صحیح ہے یا نہیں اس کا فیصلہ اس فن کے ماہرین ہی کر سکتے ہیں کیونکہ شعر گوئی احقر کا کبھی میدان نہیں رہا۔ میرے استاذ حضرت مولانا انعام الرحمن تھانویؒ اگر حیات ہوتے تو ان سے اصلاح لے لیتا اب تو قحط الرجال کا یہ عالم ہے کہ کہیں کوئی استاد نظر نہیں آتا۔ (ناصرالدین مظاہری)

غمگین صدائیں ہیں رنگین شراروں میں

دنیا سے گئے لیکن... موجود نظاروں میں

قرآن و حدیث و تفسیر کیا گیا نہ پڑھاتے تھے

اخلاص و وفا کے پیکر سوتے ہیں قراروں میں

عثمان غنی تم نے کیا کیا نہ کئے جادو

کچھ لوگ تو ہیں رنجیں کچھ تو ہیں فگاروں میں  
سنجیدہ متیں تم سا گرویدہ حسین تم سا  
پانا تو ہے اب مشکل لاکھوں میں ہزاروں میں  
اب شیخ حدیث ایسا ملنا تو نہیں ممکن  
ڈھونڈیں گے مگر پھر بھی ستاروں میں غباروں میں  
دنیاۓ شریعت میں دنیاۓ طریقت میں  
ملنا تو نہیں ممکن گردوں کے کناروں میں  
وہ کلمہ طیبہ بھی پڑھتے رہے آخر تک  
اللہ نے دی ان کو یوں موت دلا روں میں  
اب اشک بہانے سے حاصل نہیں ہے کچھ بھی  
جا کر وہ مزے سے اور سوتے ہیں چناروں میں  
خلوت میں بھی مفتی جی! جلوت میں بھی مفتی جی  
کیا خوب رفاقت ہے قبروں کے حصاروں میں  
موالیٰ تو رحم کرنا آقا تو کرم کرنا  
ناصر ہے غلام ادنیٰ عثمان کے فخاروں میں

## عرض ناشر

حضرت مولانا علامہ محمد عثمان غنیؒ نے جن حضرات کو بیعت فرمایا ہے یا جن خوش نصیب حضرات کو حضرت والا سے خلعت خلافت حاصل ہوئی ہے، یا جن کے پاس حضرت کی کوئی مطبوعہ یا غیر مطبوعہ تحریر و تقریر موجود ہے تو براہ کرام اس کتاب کے مرتب ”ناصر الدین مظاہری“ تک پہنچا کر حضرت کے کار اور مشن کو آگے بڑھانے میں ہمارا تعاون فرمائیں۔

ان اللہ لا یضیع اجر المحسنین

ذوالفقار علی

خادم زکریا بکڈپو۔ دیوبند

## قطعہ تاریخ وفات

اے مظاہر! تیرے عثمان غنی  
آج جنت میں جا کر سو گئے  
سال رحلت و اصفیٰ نے یہ کہا  
آہ! عاشق زار رخصت ہو گئے

۱ ۱ ۰ ۲

حافظ قاسم الوافی طاہر پوری